

ΠΑΡΟΙΜΙΑΙ ΣΟΛΟΜΩΝΤΟΣ

¹ ΠΑΡΟΙΜΙΑΙ Σολομώντος υἱοῦ Δαυίδ, ὃς ἐβασίλευσεν ἐν Ἰσραήλ,

² γνῶναι σοφίαν καὶ παιδεῖαν νοῆσαί τε λόγους φρονήσεως

³ δέξασθαί τε στροφὰς λόγων νοῆσαί τε δικαιοσύνην ἀληθῆ καὶ κρίμα κατευθύνειν,

⁴ ἵνα δῶ ἀκάκοις πανουργίαν, παιδὶ δὲ νέῳ αἴσθησίν τε καὶ ἔννοιαν·

⁵ τῶνδε γὰρ ἀκούσας σοφὸς σοφώτερος ἔσται, ὁ δὲ νοήμων κυβέρνησιν κτήσεται.

⁶ νοήσει τε παραβολὴν καὶ σκοτεινὸν λόγον ρήσεις τε σοφῶν καὶ αἰνίγματα.

⁷ Ἀρχὴ σοφίας φόβος Κυρίου, σύνεσις δὲ ἀγαθὴ πᾶσι τοῖς ποιοῦσι αὐτήν· εὐσέβεια δὲ εἰς Θεὸν ἀρχὴ αἰσθήσεως, σοφίαν δὲ καὶ παιδεῖαν ἀσεβεῖς ἐξουθενήσουσιν.

⁸ ἄκουε, υἱέ, παιδεῖαν πατρός σου καὶ μὴ ἀπώση θεσμοὺς μητρός σου·

⁹ στέφανον γὰρ χαρίτων δέξῃ σῇ κορυφῇ καὶ κλοιὸν χρύσειον περὶ σῶ τραχήλῳ.

¹⁰ υἱέ, μὴ σε πλανήσωσιν ἄνδρες ἀσεβεῖς, μηδὲ βουληθῆς,

¹¹ ἐὰν παρακαλέσωσί σε λέγοντες· ἐλθέ μεθ' ἡμῶν, κοινώνησον αἵματος, κρύψωμεν δὲ εἰς γῆν ἄνδρα δίκαιον ἀδίκως,

¹² καταπίωμεν δὲ αὐτὸν ὥσπερ ἄδης ζῶντα καὶ ἄρωμεν αὐτοῦ τὴν μνήμην ἐκ γῆς·

13 τὴν κτῆσιν αὐτοῦ τὴν πολυτελεῖαν
καταλαβώμεθα, πλήσωμεν δὲ οἴκους
ἡμετέρους σκύλων·

14 τὸν δὲ σὸν κληῖρον βάλε ἐν ἡμῖν, κοινὸν
δὲ βαλάντιον κτησώμεθα πάντες, καὶ
μαρσίπιον ἐν γεννηθήτω ἡμῖν.

15 μὴ πορευθῆς ἐν ὁδῷ μετ' αὐτῶν, ἔκλινον
δὲ τὸν πόδα σου ἐκ τῶν τρίβων αὐτῶν·

16 οἱ γὰρ πόδες αὐτῶν εἰς κακίαν τρέχουσι
καὶ ταχινοὶ τοῦ ἐκχέαι αἷμα·

17 οὐ γὰρ ἀδίκως ἐκτείνεται δίκτυα
πτρωτοῖς.

18 αὐτοὶ γὰρ οἱ φόνου μετέχοντες
θησαυρίζουσιν ἑαυτοῖς κακά, ἡ δὲ
καταστροφή ἀνδρῶν παρανόμων κακή.

19 αὗται αἱ ὁδοὶ εἰσι πάντων τῶν
συντελούντων τὰ ἄνομα· τῇ γὰρ ἀσεβείᾳ τὴν
ἑαυτῶν ψυχὴν ἀφαιροῦνται.

20 Σοφία ἐν ἐξόδοις ὑμνεῖται, ἐν δὲ
πλατεΐαις παρρησίαν ἄγει·

21 ἐπ' ἄκρων τειχέων κηρύσσεται, ἐπὶ δὲ
πύλαις δυναστῶν παρεδρεύει, ἐπὶ δὲ πύλαις
πόλεως θαρροῦσα λέγει·

22 ὅσον ἂν χρόνον ἄκακοι ἔχωνται τῆς
δικαιοσύνης, οὐκ αἰσχυνθήσονται· οἱ δὲ
ἄφρονες, τῆς ὕβρεως ὄντες ἐπιθυμηταί,
ἀσεβεῖς γενόμενοι ἐμίσησαν αἴσθησιν

23 καὶ ὑπεύθυνον ἐγένοντο ἐλέγχους, ἰδοὺ
προήσομαι ὑμῖν ἐμῆς πνοῆς ρῆσιν, διδάξω δὲ
ὑμᾶς τὸν ἐμὸν λόγον.

24 ἐπειδὴ ἐκάλουν καὶ οὐχ ὑπηκούσατε καὶ
ἐξέτεινα λόγους καὶ οὐ προσείχετε,

²⁵ ἀλλὰ ἀκύρους ἐποιεῖτε ἐμαῖς βουλάς, τοῖς δὲ ἐμοῖς ἐλέγχοις οὐ προσείχετε,

²⁶ τοιγαροῦν κἀγὼ τῇ ὑμετέρᾳ ἀπωλείᾳ ἐπιγελάσομαι, καταχαροῦμαι δὲ ἡνίκα ἔρχηται ὑμῖν ὄλεθρος,

²⁷ καὶ ὥς ἂν ἀφίκηται ὑμῖν ἄφνω θόρυβος, ἡ δὲ καταστροφὴ ὁμοίως καταιγίδι παρῇ, καὶ ὅταν ἔρχηται ὑμῖν θλίψις καὶ πολιορκία ἡ ὅταν ἔρχηται ὑμῖν ὄλεθρος.

²⁸ ἔσται γὰρ ὅταν ἐπικαλέσησθέ με, ἐγὼ δὲ οὐκ εἰσακούσομαι ὑμῶν· ζητήσουσί με κακοί, καὶ οὐχ εὐρήσουσιν·

²⁹ ἐμίσησαν γὰρ σοφίαν, τὸν δὲ λόγον τοῦ Κυρίου οὐ προείλαντο,

³⁰ οὐδὲ ἤθελον ἐμαῖς προσέχειν βουλαῖς, ἐμυκτῆριζον δὲ ἐμοὺς ἐλέγχους.

³¹ τοιγαροῦν ἔδονται τῆς ἑαυτῶν ὁδοῦ τοὺς καρποὺς καὶ τῆς ἑαυτῶν ἀσεβείας πλησθήσονται·

³² ἀνθ' ὧν γὰρ ἠδίκουν νηπίους, φονευθήσονται, καὶ ἐξετασμὸς ἀσεβεῖς ὀλεῖ.

³³ ὁ δὲ ἐμοῦ ἀκούων κατασκηνώσει ἐπ' ἐλπίδι καὶ ἡσυχάσει ἀφόβως ἀπὸ παντὸς κακοῦ.

2

¹ ΥἸΕ, ἐὰν δεξάμενος ρῆσιν ἐμῆς ἐντολῆς κρύψῃς παρὰ σεαυτῷ,

² ὑπακούσεται σοφία τὸ οὖς σου, καὶ παραβαλεῖς καρδίαν σου εἰς σύνεσιν, παραβαλεῖς δὲ αὐτὴν ἐπὶ νουθέτησιν τῷ υἱῷ σου.

³ ἔὰν γὰρ τὴν σοφίαν ἐπικαλέσῃ καὶ τῇ
συνέσει δῶς φωνὴν σου, τὴν δὲ αἰσθησιν
ζητήσῃς μεγάλη τῇ φωνῇ,

⁴ καὶ ἔὰν ζητήσῃς αὐτὴν ὡς ἀργύριον καὶ
ὡς θησαυροὺς ἐξερευνήσῃς αὐτήν,

⁵ τότε συνήσεις φόβον Κυρίου καὶ
ἐπίγνωσιν Θεοῦ εὐρήσεις.

⁶ ὅτι Κύριος δίδωσι σοφίαν, καὶ ἀπὸ
προσώπου αὐτοῦ γνῶσις καὶ σύνεσις·

⁷ καὶ θησαυρίζει τοῖς κατορθοῦσι
σωτηρίαν, ὑπερασπιεῖ τὴν πορείαν αὐτῶν

⁸ τοῦ φυλάξαι ὁδοὺς δικαιομάτων καὶ ὁδὸν
εὐλαβουμένων αὐτὸν διαφυλάξει.

⁹ τότε συνήσεις δικαιοσύνην καὶ κρίμα καὶ
κατορθώσεις πάντας ἄξονας ἀγαθούς.

¹⁰ ἔὰν γὰρ ἔλθῃ ἡ σοφία εἰς σὴν διάνοιαν, ἡ
δὲ αἰσθησις τῇ σῇ ψυχῇ καλὴ εἶναι δόξῃ,

¹¹ βουλὴ καλὴ φυλάξει σε, ἔννοια δὲ ὅσια
τηρήσει σε,

¹² ἵνα ρύσηταί σε ἀπὸ ὁδοῦ κακῆς καὶ ἀπὸ
ἀνδρὸς λαλοῦντος μηδὲν πιστόν.

¹³ ὧ οἱ ἐγκαταλείποντες ὁδοὺς εὐθείας τοῦ
πορεύεσθαι ἐν ὁδοῖς σκότους·

¹⁴ οἱ εὐφραινόμενοι ἐπὶ κακοῖς καὶ
χαίροντες ἐπὶ διαστροφῇ κακῇ·

¹⁵ ὧν αἱ τρίβοι σκολίαι καὶ καμπύλαι αἱ
τροχιαὶ αὐτῶν

¹⁶ τοῦ μακράν σε ποιῆσαι ἀπὸ ὁδοῦ εὐθείας
καὶ ἀλλότριον τῆς δικαίας γνώμης.

¹⁷ υἱέ, μὴ σὲ καταλάβῃ κακὴ βουλή, ἡ
ἀπολιποῦσα διδασκαλίαν νεότητος καὶ

διαθήκην θείαν ἐπιλελησμένη·

¹⁸ ἔθετο γὰρ παρὰ τῷ θανάτῳ τὸν οἶκον αὐτῆς καὶ παρὰ τῷ ἅδῃ μετὰ τῶν γηγενῶν τοὺς ἄξονας αὐτῆς.

¹⁹ πάντες οἱ πορευόμενοι ἐν αὐτῇ οὐκ ἀναστρέψουσιν, οὐδὲ μὴ καταλάβωσι τρίβους εὐθείας· οὐ γὰρ καταλαμβάνονται ὑπὸ ἐνιαυτῶν ζωῆς.

²⁰ εἰ γὰρ ἐπορεύοντο τρίβους ἀγαθάς, εὗροσαν ἂν τρίβους δικαιοσύνης λείας.

²¹ χρηστοὶ ἔσονται οἰκήτορες γῆς, ἄκακοι δὲ ὑπολειφθήσονται ἐν αὐτῇ· ὅτι εὐθεῖς κατασκηνώσουσι γῆν, καὶ ὅσιοι ὑπολειφθήσονται ἐν αὐτῇ.

²² ὁδοὶ ἀσεβῶν ἐκ γῆς ὀλοῦνται, οἱ δὲ παράνομοι ἐξωσθήσονται ἀπ' αὐτῆς.

3

¹ Υἱε, ἐμῶν νομίμων μὴ ἐπιλανθάνου, τὰ δὲ ρήματά μου τηρεῖτω σὴ καρδιά·

² μῆκος γὰρ βίου καὶ ἔτη ζωῆς καὶ εἰρήνην προσθήσουσί σοι.

³ ἐλεημοσύνη καὶ πίστις μὴ ἐκλιπέτωσάν σε, ἄφασαι δὲ αὐτὰς ἐπὶ σῷ τραχήλῳ, καὶ εὐρήσεις χάριν·

⁴ καὶ προνοῶ καλὰ ἐνώπιον Κυρίου καὶ ἀνθρώπων.

⁵ ἴσθι πεποιθὼς ἐν ὅλῃ τῇ καρδίᾳ ἐπὶ Θεῷ ἐπὶ δὲ σῇ σοφίᾳ μὴ ἐπαίρου·

⁶ ἐν πάσαις ὁδοῖς σου γνώριζε αὐτήν, ἵνα ὀρθοτομῇ τὰς ὁδοὺς σου, ὃ δὲ πούς σου μὴ προσκόψη.

⁷ μὴ ἴσθι φρόνιμος παρὰ σεαυτῷ, φοβοῦ δὲ τὸν Θεὸν καὶ ἔκκλινε ἀπὸ παντὸς κακοῦ·

⁸ τότε ἴασις ἔσται τῷ σώματί σου καὶ ἐπιμέλεια τοῖς ὀστέοις σου.

⁹ τίμα τὸν Κύριον ἀπὸ σῶν δικαίων πόνων καὶ ἀπάρχου αὐτῷ ἀπὸ σῶν καρπῶν δικαιοσύνης,

¹⁰ ἵνα πίμπληται τὰ ταμιεῖά σου πλησμονῆς σίτῳ, οἶνῳ δὲ αἱ ληνοὶ σου ἐκβλύζωσιν.

¹¹ Υἱέ, μὴ ὀλιγώρει παιδεῖας Κυρίου, μηδὲ ἐκλύου ὑπ' αὐτοῦ ἐλεγχόμενος·

¹² ὃν γὰρ ἀγαπᾷ Κύριος παιδεύει, μαστιγοῖ δὲ πάντα υἱὸν ὃν παραδέχεται.

¹³ μακάριος ἄνθρωπος ὃς εὔρε σοφίαν καὶ θνητὸς ὃς εἶδε φρόνησιν·

¹⁴ κρεῖσσον γὰρ αὐτὴν ἐμπορεύεσθαι ἢ χρυσοῦ καὶ ἀργυρίου θησαυρούς.

¹⁵ τιμιωτέρα δὲ ἐστὶ λίθων πολυτελῶν, οὐκ ἀντιτάσσεται αὐτῇ οὐδὲν πονηρόν· εὖγνωστός ἐστι πᾶσι τοῖς ἐγγίζουσιν αὐτῇ, πᾶν δὲ τίμιον οὐκ ἄξιον αὐτῆς ἐστὶ.

¹⁶ μῆκος γὰρ βίου καὶ ἔτη ζωῆς ἐν τῇ δεξιᾷ αὐτῆς, ἐν δὲ τῇ ἀριστερᾷ αὐτῆς πλοῦτος καὶ δόξα· ἐκ τοῦ στόματος αὐτῆς ἐκπορεύεται δικαιοσύνη, νόμον δὲ καὶ ἔλεον ἐπὶ γλώσσης φορεῖ.

¹⁷ αἱ ὁδοὶ αὐτῆς ὁδοὶ καλαί, καὶ πᾶσαι αἱ τρίβοι αὐτῆς ἐν εἰρήνῃ·

¹⁸ ξύλον ζωῆς ἐστὶ πᾶσι τοῖς ἀντεχομένοις αὐτῆς, καὶ τοῖς ἐπεριδομένοις ἐπ' αὐτὴν ὡς ἐπὶ Κύριον ἀσφαλῆς.

19 ὁ Θεὸς τῇ σοφίᾳ ἐθεμελίωσε τὴν γῆν,
ἡτοίμασε δὲ οὐρανούς φρονήσει·

20 ἐν αἰσθήσει ἄβυσσοι ἐρράγησαν, νέφη δὲ
ἐρρύησαν δρόσους·

21 Υἱέ, μὴ παραρρυῆς, τήρησον δὲ ἐμὴν
βουλὴν καὶ ἔννοιαν,

22 ἵνα ζήσῃ ἡ ψυχὴ σου, καὶ χάρις ᾗ περὶ σὺ
τραχήλῳ· ἔσται δὲ ἱασίς ταῖς σαρκί σου καὶ
ἐπιμέλεια τοῖς σοῖς ὀστέοις,

23 ἵνα πορεύῃ πεποιθῶς ἐν εἰρήνῃ πάσας
τὰς ὁδοὺς σου, ὁ δὲ πούς σου οὐ μὴ
προσκόψῃ·

24 ἐὰν γὰρ κάθῃ, ἄφοβος ἔσῃ, ἐὰν δὲ
καθεύδῃς, ἡδέως ὑπνώσεις·

25 καὶ οὐ φοβηθήσῃ πτόησιν ἐπελθοῦσαν,
οὐδὲ ὁρμὰς ἀσεβῶν ἐπερχομένης·

26 ὁ γὰρ Κύριος ἔσται ἐπὶ πασῶν ὁδῶν σου
καὶ ἐρείσει σὸν πόδα, ἵνα μὴ σαλευθῇς·

27 μὴ ἀπόσχῃ εὖ ποιεῖν ἐνδεῇ, ἡνίκα ἂν ἔχῃ
ἡ χεὶρ σου βοηθεῖν·

28 μὴ εἴπῃς· ἐπανελθὼν ἐπάνηκε, αὖριον
δώσω, δυνατοῦ σου ὄντος εὖ ποιεῖν· οὐ γὰρ
οἶδας τί τέξεται ἡ ἐπιοῦσα·

29 μὴ τέκταινε ἐπὶ σὸν φίλον κακὰ
παροικοῦντα καὶ πεποιθότα ἐπὶ σοί·

30 μὴ φιλεχθρήσῃς πρὸς ἄνθρωπον μάτην,
μήτι σε ἐργάσῃται κακόν·

31 μὴ κτήσῃ κακῶν ἀνδρῶν ὀνειδίῃ, μηδὲ
ζηλώσῃς τὰς ὁδοὺς αὐτῶν·

32 ἀκάθαρτος γὰρ ἔναντι Κυρίου πᾶς
παράνομος, ἐν δὲ δικαίοις οὐ συνεδριάζει·

³³ κατάρα Θεοῦ ἐν οἴκοις ἀσεβῶν, ἐπαύλεις δὲ δικαίων εὐλογοῦνται.

³⁴ Κύριος ὑπερηφάνοις ἀντιτάσσεται, ταπεινοῖς δὲ δίδωσιν χάριν.

³⁵ δόξαν σοφοὶ κληρονομήσουσιν, οἱ δὲ ἀσεβεῖς ὑψωσαν ἀτιμίαν.

4

¹ ΑΚΟΥΣΑΤΕ, παῖδες, παιδείαν πατρὸς καὶ προσέχετε γνῶναι ἔννοιαν·

² δῶρον γὰρ ἀγαθὸν δωροῦμαι ὑμῖν, τὸν ἐμὸν νόμον μὴ ἐγκαταλίπητε.

³ υἱὸς γὰρ ἐγενόμην κἀγὼ πατρὶ ὑπήκοος καὶ ἀγαπώμενος ἐν προσώπῳ μητρός,

⁴ οἱ ἐδίδασκόν με καὶ ἔλεγον· ἐρειδέτω ὁ ἡμέτερος λόγος εἰς σὴν καρδίαν· φύλασσε ἐντολάς, μὴ ἐπιλάβῃ

⁵ μηδὲ παρίδῃς ρῆσιν ἐμοῦ στόματος,

⁶ μηδὲ ἐγκαταλίπῃς αὐτήν, καὶ ἀνθέξεται σου· ἐράσθητι αὐτῆς, καὶ τηρήσει σε·

⁸ περιχαράκωσον αὐτήν, καὶ ὑψώσει σε· τίμησον αὐτήν, ἵνα σε περιλάβῃ,

⁹ ἵνα δῶ τῇ σῇ κεφαλῇ στέφανον χαρίτων, στεφάνῳ δὲ τρυφῇς ὑπερασπίσῃ σου.

¹⁰ Ἄκουε, υἱέ, καὶ δέξαι ἐμοὺς λόγους, καὶ πληθυνθήσεται ἔτη ζωῆς σου, ἵνα σοι γένωνται πολλαὶ ὁδοὶ βίου·

¹¹ ὁδοὺς γὰρ σοφίας διδάσκω σε, ἐμβιβάζω δέ σε τροχιαῖς ὁρθαῖς.

¹² ἐὰν γὰρ πορεύῃ, οὐ συγκλεισθήσεταιί σου τὰ διαβήματα, ἐὰν δὲ τρέχῃς οὐ κοπιᾷσεις.

13 ἐπιλαβοῦ ἐμῆς παιδείας, μὴ ἀφῆς, ἀλλὰ φύλαξον αὐτήν σεαυτῷ εἰς ζωήν σου.

14 ὁδοὺς ἀσεβῶν μὴ ἐπέλθῃς, μηδὲ ζηλώσης ὁδοὺς παρανόμων·

15 ἐν ᾧ ἂν τόπῳ στρατοπεδεύσωσι, μὴ ἐπέλθῃς ἐκεῖ, ἔκκλινον δὲ ἀπ' αὐτῶν καὶ παράλλαξον.

16 οὐ γὰρ μὴ ὑπνώσωσιν, ἐὰν μὴ κακοποιήσωσιν, ἀφηρηταὶ ὁ ὕπνος αὐτῶν, καὶ οὐ κοιμῶνται·

17 οἶδε γὰρ σιτοῦνται σῖτα ἀσεβείας, οἶνω δὲ παρανόμῳ μεθύσκονται.

18 αἱ δὲ ὁδοὶ τῶν δικαίων ὁμοίως φωτὶ λάμπουσι, προπορεύονται καὶ φωτίζουσιν, ἕως κατορθώσῃ ἡ ἡμέρα·

19 αἱ δὲ ὁδοὶ τῶν ἀσεβῶν σκοτειναί, οὐκ οἶδασιν πῶς προσκόπτουσιν.

20 Υἱέ, ἐμὴ ρήσει πρόσεχε, τοῖς δὲ ἐμοῖς λόγοις παράβαλλε σὸν οὖς,

21 ὅπως μὴ ἐκλίπωσί σε αἱ πηγαί σου, φύλασσε αὐτὰς ἐν καρδίᾳ·

22 ζωὴ γὰρ ἐστὶ τοῖς εὕρισκουσιν αὐτὰς καὶ πάσῃ σαρκὶ ἴασις.

23 πάσῃ φυλακῇ τήρει σὴν καρδίαν, ἐκ γὰρ τούτων ἔξοδοι ζωῆς.

24 περίελε σεαυτοῦ σκολιὸν στόμα καὶ ἄδικα χεῖλη μακρὰν ἀπὸ σοῦ ἄπωσαι.

25 οἱ ὀφθαλμοί σου ὀρθὰ βλεπέτωσαν, τὰ δὲ βλέφαρά σου νευέτω δίκαια.

26 ὀρθὰς τροχιάς ποίει σοῖς ποσὶ καὶ τὰς ὁδοὺς σου κατεύθυνε.

²⁷ μὴ ἐκκλίνῃς εἰς τὰ δεξιὰ μηδὲ εἰς τὰ ἀριστερά, ἀπόστρεψον δὲ σὸν πόδα ἀπὸ ὁδοῦ κακῆς· ὁδοὺς γὰρ τὰς ἐκ δεξιῶν οἶδεν ὁ Θεός, διεστραμμέναι δὲ εἰσιν αἱ ἐξ ἀριστερῶν· αὐτὸς δὲ ὀρθὰς ποιήσῃ τὰς τροχιάς σου, τὰς δὲ πορείας σου ἐν εἰρήνῃ προάξει.

5

¹ Ὡς, ἐμῇ σοφίᾳ πρόσεχε, ἐμοῖς δὲ λόγοις παράβαλλε σὸν οὖς,

² ἵνα φυλάξης ἔννοιαν ἀγαθὴν· αἰσθησις δὲ ἐμῶν χειλέων ἐντέλλεται σοι.

³ μὴ πρόσεχε φαύλῃ γυναικί· μέλι γὰρ ἀποστάζει ἀπὸ χειλέων γυναικὸς πόρνῃς, ἥ πρὸς καιρὸν λιπαίνει σὸν φάρυγγα,

⁴ ὕστερον μέντοι πικρότερον χολῆς εὐρήσεις καὶ ἠκουημένον μᾶλλον μαχαίρας διστόμου.

⁵ τῆς γὰρ ἀφροσύνης οἱ πόδες κατάγουσι τοὺς χρωμένους αὐτῇ μετὰ θανάτου εἰς τὸν ᾄδην, τὰ δὲ ἵχνη αὐτῆς οὐκ ἐρείδεται·

⁶ ὁδοὺς γὰρ ζωῆς οὐκ ἐπέρχεται, σφαλεραί δὲ αἱ τροχιαὶ αὐτῆς καὶ οὐκ εὔγνωστοι.

⁷ νῦν οὖν, υἱέ, ἄκουέ μου καὶ μὴ ἀκύρους ποιήσης ἐμοὺς λόγους.

⁸ μακρὰν ποίησον ἀπ' αὐτῆς σὴν ὁδόν, μὴ ἐγγίσης πρὸς θύραις οἴκων αὐτῆς,

⁹ ἵνα μὴ πρόη ἄλλοις ζωὴν σου καὶ σὸν βίον ἀνελεήμοσιν·

¹⁰ ἵνα μὴ πλησθῶσιν ἀλλότριοι σῆς ἰσχύος, οἱ δὲ σοὶ πόνοι εἰς οἴκους ἀλλοτρίων ἔλθωσι

¹¹ καὶ μεταμεληθήσῃ ἐπ' ἐσχάτων, ἡνίκα ἂν κατατριβῶσι σάρκες σωματός σου,

¹² καὶ ἑρέϊς· πῶς ἐμίσησα παιδεῖαν, καὶ ἐλέγχους ἐξέκλινεν ἡ καρδία μου;

¹³ οὐκ ἤκουον φωνὴν παιδεύοντός με καὶ διδάσκοντός με, οὐδὲ παρέβαλλον τὸ οὖς μου·

¹⁴ παρ' ὀλίγον ἐγενόμην ἐν παντὶ κακῷ ἐν μέσῳ ἐκκλησίας καὶ συναγωγῆς.

¹⁵ πῖνε ὕδατα ἀπὸ σῶν ἀγγείων καὶ ἀπὸ σῶν φρεάτων πηγῆς.

¹⁶ μὴ ὑπερεκχέισθω σοι ὕδατα ἐκ τῆς σῆς πηγῆς, εἰς δὲ σὰς πλατείας διαπορευέσθω τὰ σὰ ὕδατα·

¹⁷ ἔστω σοι μόνῳ ὑπάρχοντα, καὶ μηδεὶς ἀλλότριος μετασχέτω σοι·

¹⁸ ἡ πηγὴ σου τοῦ ὕδατος ἔστω σοι ἰδίᾳ, καὶ συνευφραίνου μετὰ γυναικὸς τῆς ἐκ νεότητός σου.

¹⁹ ἔλαφος φιλίας καὶ πῶλος σῶν χαρίτων ὁμιλείτω σοι· ἡ δὲ ἰδίᾳ ἡγείσθω σου καὶ συνέστω σοι ἐν παντὶ καιρῷ, ἐν γὰρ τῇ ταύτης φιλίᾳ συμπεριφερόμενος πολλοστὸς ἔσῃ.

²⁰ μὴ πολὺς ἴσθι πρὸς ἀλλοτρίαν, μηδὲ συνέχου ἀγκάλαις τῆς μὴ ἰδίας·

²¹ ἐνώπιον γάρ εἰσι τῶν τοῦ Θεοῦ ὀφθαλμῶν ὁδοὶ ἀνδρός, εἰς δὲ πάσας τὰς τροχιάς αὐτοῦ σκοπεύει.

²² παρονομίαὶ ἄνδρα ἀγρεύουσι, σειραῖς δὲ τῶν ἑαυτοῦ ἁμαρτιῶν ἕκαστος σφίγγεται·

²³ οὗτος τελευτᾷ μετὰ ἀπαιδευτῶν, ἐκ δὲ πλήθους τῆς ἑαυτοῦ βιότητος ἐξερρίφη καὶ

ἀπώλετο δι' ἀφροσύνην.

6

¹ ΥΙΕ, ἐὰν ἐγγυήσῃ σὸν φίλον, παραδώσεις σὴν χεῖρα ἐχθρῷ·

² παγὶς γὰρ ἰσχυρὰ ἀνδρὶ τὰ ἴδια χεῖλη, καὶ ἀλίσκεται χεῖλεσιν ἰδίου στόματος.

³ ποίει, υἱέ, ἃ ἐγὼ σοι ἐντέλλομαι, καὶ σώζου· ἦκεις γὰρ εἰς χεῖρας κακῶν διὰ σὸν φίλον. ἴσθι μὴ ἐκλυόμενος, παρόξυνε δὲ καὶ τὸν φίλον σου, ὃν ἐνεγγυήσω.

⁴ μὴ δῶς ὕπνον σοῖς ὄμμασι, μηδὲ ἐπινυστάξης σοῖς βλεφάροις,

⁵ ἵνα σώζῃ ὥσπερ δορκὰς ἐκ βρόχων καὶ ὥσπερ ὄρνεον ἐκ παγίδος.

⁶ Ἴθι πρὸς τὸν μύρμηκα, ὃ ὀκνηρέ, καὶ ζήλωσον ἰδὼν τὰς ὁδοὺς αὐτοῦ καὶ γενοῦ ἐκείνου σοφώτερος·

⁷ ἐκείνῳ γὰρ γεωργίου μὴ ὑπάρχοντος, μηδὲ τὸν ἀναγκάζοντα ἔχων, μηδὲ ὑπὸ δεσπότην ὢν,

⁸ ἐτοιμάζεται θέρους τὴν τροφήν πολλήν τε ἐν τῷ ἀμητῷ ποιεῖται τὴν παράθεσιν. 8·1 ἢ πορεύθητι πρὸς τὴν μέλισσαν καὶ μάθε ὡς ἐργάτις ἐστὶ τήν τε ἐργασίαν ὡς σεμνὴν ποιεῖται· 8·2 ἥς τοὺς πόνους βασιλεῖς καὶ ἰδιῶται πρὸς ὑγίειαν προσφέρονται· ποθεινὴ δέ ἐστὶ πᾶσι καὶ ἐπίδοξος· 8·3 καὶ περ οὔσα τῇ ρώμῃ ἀσθενής, τὴν σοφίαν τιμήσασα προήχθη.

⁹ ἕως τίνος, ὀκνηρέ, κατάκεισαι; πότε δὲ ἐξ ὕπνου ἐγερθήσῃ;

¹⁰ ὀλίγον μὲν ὑπνοῖς, ὀλίγον δὲ κάθησαι, μικρὸν δὲ νυστάζεις, ὀλίγον δὲ ἐναγκαλίζῃ χερσὶ στήθῃ·

¹¹ εἴτ' ἐμπαράγινεται σοι ὥσπερ κακὸς ὁδοιπὸρος ἡ πενία καὶ ἡ ἔνδεια ὥσπερ ἀγαθὸς δρομεύς. ^{11α} ἐὰν δὲ ἄοκνος ᾖς, ἥξει ὥσπερ πηγὴ ὁ ἀμητός σου, ἡ δὲ ἔνδεια ὥσπερ κακὸς δρομεὺς ἀπαυτομολήσῃ.

¹² Ἀνὴρ ἄφρων καὶ παράνομος πορεύεται ὁδοὺς οὐκ ἀγαθὰς·

¹³ ὁ δ' αὐτὸς ἐννεύει ὀφθαλμῷ, σημαίνει δὲ ποδί, διδάσκει δὲ ἐννεύμασι δακτύλων.

¹⁴ διεστραμμένη καρδίᾳ τεκταίνεται κακά, ἐν παντὶ καιρῷ ὁ τοιοῦτος ταραχὰς συνίστησι πόλει.

¹⁵ διὰ τοῦτο ἐξαπίνης ἔρχεται ἡ ἀπώλεια αὐτοῦ, διακοπὴ καὶ συντριβὴ ἀνίατος·

¹⁶ ὅτι χαίρει πᾶσιν, οἷς μισεῖ ὁ Θεός, συντρίβεται δὲ δι' ἀκαθαρσίαν ψυχῆς.

¹⁷ ὀφθαλμὸς ὑβριστοῦ, γλῶσσα ἄδικος, χεῖρες ἐκχέουσιν αἷμα δικαίου

¹⁸ καὶ καρδίᾳ τεκταινομένη λογισμοὺς κακοὺς καὶ πόδες ἐπισπεύδοντες κακοποιεῖν.

¹⁹ ἐκκαίει ψεύδη μάρτυς ἄδικος καὶ ἐπιπέμπει κρίσεις ἀνὰ μέσον ἀδελφῶν.

²⁰ Υἱέ, φύλασσε νόμους πατρός σου καὶ μὴ ἀπώσῃ θεσμοὺς μητρός σου·

²¹ ἄφασιν δὲ αὐτοὺς ἐπὶ σῇ ψυχῇ διαπαντός καὶ ἐγκλοίωσαι περὶ σῶ τραχήλῳ.

²² ἥνίκα ἂν περιπατῇς, ἐπάγου αὐτήν καὶ μετὰ σοῦ ἔστω· ὥς δ' ἂν καθεύδῃς, φυλασσέτω σε, ἵνα ἐγειρομένῳ συλλαλῇ σοι.

²³ ὅτι λύχνος ἐντολὴ νόμου καὶ φῶς, ὁδὸς ζωῆς καὶ ἔλεγχος καὶ παιδεία

²⁴ τοῦ διαφυλάσσειν σὲ ἀπὸ γυναικὸς ὑπάνδρου καὶ ἀπὸ διαβολῆς γλώσσης ἀλλοτρίας.

²⁵ μὴ σε νικήσῃ κάλλους ἐπιθυμία, μηδὲ ἀγρευθῇς σοῖς ὀφθαλμοῖς, μηδὲ συναρπασθῇς ἀπὸ τῶν αὐτῆς βλεφάρων·

²⁶ τιμὴ γὰρ πόρνῃς ὅση καὶ ἐνὸς ἄρτου, γυνὴ δὲ ἀνδρῶν τιμίας ψυχὰς ἀγρεύει.

²⁷ ἀποδῇσει τις πῦρ ἐν κόλπῳ, τὰ δὲ ἱμάτια οὐ κατακαύσει;

²⁸ ἢ περιπατήσει τις ἐπ' ἀνθρώκων πυρός, τοὺς δὲ πόδας οὐ κατακαύσει;

²⁹ οὕτως ὁ εἰσελθὼν πρὸς γυναῖκα ὑπανδρον, οὐκ ἀθωωθήσεται, οὐδὲ πᾶς ὁ ἀπτόμενος αὐτῆς.

³⁰ οὐ θαυμαστὸν ἐὰν ἄλῳ τις κλέπτῳ, κλέπτει γὰρ ἵνα ἐμπλήσῃ τὴν ψυχὴν πεινῶν·

³¹ ἐὰν δὲ ἄλῳ, ἀποτίσει ἑπταπλάσια καὶ πάντα τὰ ὑπάρχοντα αὐτοῦ δοὺς ρύσεται ἑαυτόν.

³² ὁ δὲ μοιχὸς δι' ἔνδειαν φρενῶν ἀπώλειαν τῇ ψυχῇ αὐτοῦ περιποιεῖται,

³³ ὁδύνας τε καὶ ἀτιμίας ὑποφέρει, τὸ δὲ ὄνειδος αὐτοῦ οὐκ ἐξαλειφθήσεται εἰς τὸν αἰῶνα.

³⁴ μεστὸς γὰρ ζήλου θυμὸς ἀνδρὸς αὐτῆς· οὐ φείσεται ἐν ἡμέρᾳ κρίσεως,

³⁵ οὐκ ἀνταλλάσσεται οὐδενὸς λύτρου τὴν ἔχθραν, οὐδὲ μὴ διαλυθῇ πολλῶν δώρων.

7

¹ Υἱε, φύλασσε ἐμοὺς λόγους, τὰς δὲ ἐμὰς ἐντολὰς κρύψον παρὰ σεαυτῶ. υἱέ, τίμα τὸν Κύριον, καὶ ἰσχύσεις, πλήν δὲ αὐτοῦ μὴ φοβοῦ ἄλλον.

² φύλαξον ἐμὰς ἐντολὰς, καὶ βιώσεις, τοὺς δὲ ἐμοὺς λόγους ὥσπερ κόρας ὁμμάτων·

³ περίθου δὲ αὐτοὺς σοῖς δακτύλοις, ἐπίγραψον δὲ ἐπὶ τὸ πλάτος τῆς καρδίας σου.

⁴ εἶπον τὴν σοφίαν σὴν ἀδελφὴν εἶναι, τὴν δὲ φρόνησιν γνῶριμον περιποίησαι σεαυτῶ·

⁵ ἵνα σε τηρήσῃ ἀπὸ γυναικὸς ἀλλοτρίας καὶ πονηρᾶς, ἐάν σε λόγοις τοῖς πρὸς χάριν ἐμβάλληται.

⁶ ἀπὸ γὰρ θυρίδος ἐκ τοῦ οἴκου αὐτῆς εἰς τὰς πλατείας παρακύπτουσα,

⁷ ὃν ἂν ἴδῃ τῶν ἀφρόνων τέκνων νεανίαν ἐνδεῇ φρενῶν,

⁸ παραπορευόμενον παρὰ γωνίαν ἐν διόδοις οἴκων αὐτῆς καὶ λαλοῦντα

⁹ ἐν σκότει ἐσπερινῶ, ἥνικα ἂν ἡσυχία νυκτερινὴ ᾗ καὶ γνοφώδης,

¹⁰ ἡ δὲ γυνὴ συναντᾷ αὐτῶ, εἶδος ἔχουσα πορνικόν, ἢ ποιεῖ νέων ἐξίπτασθαι καρδίας.

¹¹ ἀνεπτρωμένη δέ ἐστι καὶ ἄσωτος, ἐν οἴκῳ δὲ οὐχ ἡσυχάζουσιν οἱ πόδες αὐτῆς·

¹² χρόνον γάρ τινα ἔξω ρέμβεται, χρόνον δὲ ἐν πλατείαις παρὰ πᾶσαν γωνίαν ἐνεδρεύει.

¹³ εἴτα ἐπιλαβομένη ἐφίλησεν αὐτόν,
ἀναιδεῖ δὲ προσώπῳ προσεῖπεν αὐτῷ·

¹⁴ θυσία εἰρηνικὴ μοί ἐστι, σήμερον
ἀποδίδωμι τὰς εὐχὰς μου·

¹⁵ ἔνεκα τούτου ἐξῆλθον εἰς συνάντησίν
σοι, ποθοῦσα τὸ σὸν πρόσωπον εὗρηκά σε.

¹⁶ κειρίαις τέτακα τὴν κλίνην μου,
ἀμφιτάποις δὲ ἔστρωκα τοῖς ἀπ' Αἰγύπτου·

¹⁷ διέρρακα τὴν κοίτην μου κροκίνῳ, τὸν δὲ
οἶκόν μου κινναμῳ·

¹⁸ ἐλθὲ καὶ ἀπολαύσωμεν φιλίας ἕως
ὄρθρου, δεῦρο καὶ ἐγκυλισθῶμεν ἔρωτι·

¹⁹ οὐ γὰρ πάρεστιν ὁ ἀνὴρ μου ἐν οἴκῳ,
πεπόρευται δὲ ὁδὸν μακρὰν

²⁰ ἔνδεσμον ἀργυρίου λαβὼν ἐν χειρὶ
αὐτοῦ, δι' ἡμερῶν πολλῶν ἐπανήξει εἰς τὸν
οἶκον αὐτοῦ.

²¹ ἀπεπλάνησε δὲ αὐτὸν πολλῇ ὁμιλίᾳ
βρόχοις τε τοῖς ἀπὸ χειλέων ἐξώκειλεν
αὐτόν.

²² ὁ δὲ ἐπηκολούθησεν αὐτῇ κεπρωθεὶς,
ὥσπερ δὲ βοῦς ἐπὶ σφαγὴν ἄγεται καὶ ὥσπερ
κύων ἐπὶ δεσμοὺς

²³ ἢ ὡς ἔλαφος τοξεύματι πεπληγὼς εἰς τὸ
ἦπαρ, σπεύδει δὲ ὥσπερ ὄρνεον εἰς παγίδα,
οὐκ εἰδὼς ὅτι περὶ ψυχῆς τρέχει.

²⁴ νῦν οὖν, υἱέ, ἄκουέ μου καὶ πρόσεχε
ρήμασι στόματός μου·

²⁵ μὴ ἐκκλινάτω εἰς τὰς ὁδοὺς αὐτῆς ἡ
καρδία σου,

²⁶ πολλοὺς γὰρ τρώσασα καταβέβληκε, καὶ

ἀναρίθμητοί εἰσιν οὓς πεφόνευκεν·

²⁷ ὁδοὶ ἄδου ὁ οἶκος αὐτῆς κατάγουσαι εἰς
τὰ ταμειᾶ τοῦ θανάτου.

8

¹ ΣΥ τὴν σοφίαν κηρύξεις, ἵνα φρόνησίς σοι
ὑπακούσῃ·

² ἐπὶ γὰρ τῶν ὑψηλῶν ἄκρων ἐστίν, ἀνὰ
μέσον δὲ τῶν τρίβων ἔστηκε·

³ παρὰ γὰρ πύλαις δυναστῶν παρεδρεύει,
ἐν δὲ εἰσόδοις ὑμνεῖται.

⁴ Ὑμᾶς, ὦ ἄνθρωποι, παρακαλῶ, καὶ
προΐεμαι ἐμὴν φωνὴν υἱοῖς ἀνθρώπων·

⁵ νοήσατε, ἄκακοι, πανουργίαν, οἱ δὲ
ἀπαίδευτοι ἔνθεσθε καρδίαν.

⁶ εἰσακούσατέ μου, σεμνὰ γὰρ ἐρῶ καὶ
ἀνοίσω ἀπὸ χειλέων ὀρθά·

⁷ ὅτι ἀλήθειαν μελετήσῃ ὁ φάρυγξ μου,
ἐβδελυγμένα δὲ ἐναντίον ἐμοῦ χεῖλη ψευδῆ.

⁸ μετὰ δικαιοσύνης πάντα τὰ ρήματα τοῦ
στόματός μου, οὐδὲν ἐν αὐτοῖς σκολιὸν οὐδὲ
στραγγαλιῶδες·

⁹ πάντα ἐνώπια τοῖς συνιοῦσι καὶ ὀρθὰ
τοῖς εὐρίσκουσι γινῶσιν.

¹⁰ λάβετε παιδείαν καὶ μὴ ἀργύριον, καὶ
γινῶσιν ὑπὲρ χρυσίον δεδοκιμασμένον·

¹¹ κρείσσων γὰρ σοφία λίθων πολυτελῶν,
πᾶν δὲ τίμιον οὐκ ἄξιον αὐτῆς ἐστίν.

¹² ἐγὼ ἡ σοφία κατεσκήνωσα βουλήν, καὶ
γινῶσιν καὶ ἔννοιαν ἐγὼ ἐπεκαλεσάμην.

¹³ φόβος Κυρίου μισεῖ ἀδικίαν, ὕβριν τε καὶ ὑπερηφανίαν καὶ ὁδοὺς πονηρῶν· μεμίσηκα δὲ ἐγὼ διεστραμμένους ὁδοὺς κακῶν.

¹⁴ ἐμὴ βουλὴ καὶ ἀσφάλεια, ἐμὴ φρόνησις, ἐμὴ δὲ ἰσχὺς·

¹⁵ δι' ἐμοῦ βασιλεῖς βασιλεύουσι καὶ οἱ δυνάσται γράφουσι δικαιοσύνην·

¹⁶ δι' ἐμοῦ μεγιστᾶνες μεγαλύνονται, καὶ τύραννοι δι' ἐμοῦ κρατοῦσι γῆς.

¹⁷ ἐγὼ τοὺς ἐμὲ φιλοῦντας ἀγαπῶ, οἱ δὲ ἐμὲ ζητοῦντες εὐρήσουσι χάριν.

¹⁸ πλοῦτος καὶ δόξα ἐμοὶ ὑπάρχει καὶ κτῆσις πολλῶν καὶ δικαιοσύνη.

¹⁹ βέλτιον ἐμὲ καρπίζεσθαι ὑπὲρ χρυσίου καὶ λίθον τίμιον, τὰ δὲ ἐμὰ γεννήματα κρείσσω ἀργυρίου ἐκλεκτοῦ.

²⁰ ἐν ὁδοῖς δικαιοσύνης περιπατῶ καὶ ἀνὰ μέσον τρίβων δικαιοσύνης ἀναστρέφομαι,

²¹ ἵνα μερίσω τοῖς ἐμὲ ἀγαπῶσιν ὑπαρξιν καὶ τοὺς θησαυροὺς αὐτῶν ἐμπλήσω ἀγαθῶν. ἐὰν ἀναγγείλω ὑμῖν τὰ καθ' ἡμέραν γινόμενα, μνημονεύσω τὰ ἐξ αἰῶνος ἀριθμῆσαι.

²² Κύριος ἔκτισέ με ἀρχὴν ὁδῶν αὐτοῦ εἰς ἔργα αὐτοῦ,

²³ πρὸ τοῦ αἰῶνος ἐθεμελίωσέ με ἐν ἀρχῇ, πρὸ τοῦ τὴν γῆν ποιῆσαι

²⁴ καὶ πρὸ τοῦ τὰς ἀβύσσους ποιῆσαι, πρὸ τοῦ προελθεῖν τὰς πηγὰς τῶν ὑδάτων,

²⁵ πρὸ τοῦ ὄρη ἐδρασθῆναι, πρὸ δὲ πάντων βουνῶν γεννᾶ με.

²⁶ Κύριος ἐποίησε χώρας καὶ ἀοικήτους καὶ ἄκρα οἰκούμενα τῆς ὑπ' οὐρανόν.

²⁷ ἥνίκα ἡτοίμαζε τὸν οὐρανόν, συμπαρήμην αὐτῷ, καὶ ὅτε ἀφώριζε τὸν ἑαυτοῦ θρόνον ἐπ' ἀνέμων·

²⁸ ἥνίκα ἰσχυρὰ ἐποίει τὰ ἄνω νέφη, καὶ ὡς ἀσφαλεῖς ἐτίθει πηγὰς τῆς ὑπ' οὐρανόν

²⁹ καὶ ἰσχυρὰ ἐποίει τὰ θεμέλια τῆς γῆς,

³⁰ ἤμην παρ' αὐτῷ ἀρμόζουσα. ἐγὼ ἤμην ἥ προσέχαιρε, καθ' ἡμέραν δὲ εὐφραινόμενη ἐν προσώπῳ αὐτοῦ ἐν παντὶ καιρῷ,

³¹ ὅτε ἐνευφραίνετο τὴν οἰκουμένην συντελέσας, καὶ ἐνευφραίνετο ἐν υἱοῖς ἀνθρώπων.

³² νῦν οὖν, υἱέ, ἄκουέ μου καὶ μακάριοι, οἱ ὁδοὺς μου φυλάσσοντες,

³³ ἀκούσατε παιδεῖαν καὶ σοφίσθητε καὶ μὴ ἀποφραγῆτε.

³⁴ μακάριος ἀνὴρ, ὃς εἰσακούεταί μου, καὶ ἄνθρωπος, ὃς τὰς ἐμὰς ὁδοὺς φυλάξει ἀγρυπνῶν ἐπ' ἐμαῖς θύραις καθ' ἡμέραν, τηρῶν σταθμοὺς ἐμῶν εἰσόδων·

³⁵ αἱ γὰρ ἔξοδοί μου ἔξοδοι ζωῆς, καὶ ἐτοιμάζεται θέλησις παρὰ Κυρίου.

³⁶ οἱ δὲ ἀμαρτάνοντες εἰς ἐμὲ ἀσεβοῦσιν εἰς τὰ ἑαυτῶν ψυχάς, καὶ οἱ μισοῦντές με ἀγαπῶσι θάνατον.

9

¹ Ἡ σοφία ὠκοδόμησεν ἑαυτῇ οἶκον καὶ ὑπῆρξε στύλους ἐπτὰ·

² ἔσφαξε τὰ ἐαυτῆς θύματα, ἐκέρασεν εἰς κρατῆρα τὸν ἐαυτῆς οἶνον καὶ ἡτοιμάσατο τὴν ἐαυτῆς τράπεζαν·

³ ἀπέστειλε τοὺς ἐαυτῆς δούλους συγκαλοῦσα μετὰ ὑψηλοῦ κηρύγματος ἐπὶ κρατῆρα λέγουσα·

⁴ ὅς ἐστιν ἄφρων, ἐκκλινάτω πρὸς με· καὶ τοῖς ἐνδεέσι φρενῶν εἶπεν·

⁵ ἔλθετε φάγετε τῶν ἐμῶν ἄρτων καὶ πίετε οἶνον, ὃν ἐκέρασα ὑμῖν·

⁶ ἀπολείπετε ἀφροσύνην, ἵνα εἰς τὸν αἰῶνα βασιλεύσητε, καὶ ζητήσατε φρόνησιν, καὶ κατορθώσατε ἐν γνώσει σύνεσιν.

⁷ Ὁ παιδεύων κακοὺς λήψεται ἐαυτῷ ἀτιμίαν· ἐλέγχων δὲ τὸν ἀσεβῆ μωμήσεται ἐαυτόν.

⁸ μὴ ἔλεγχε κακοὺς, ἵνα μὴ μισήσωσί σε· ἔλεγχε σοφόν, καὶ ἀγαπήσει σε.

⁹ δίδου σοφῶ ἀφορμήν, καὶ σοφώτερος ἔσται· γνώριζε δικαίῳ, καὶ προσθήσει τοῦ δέχεσθαι.

¹⁰ ἀρχὴ σοφίας φόβος Κυρίου, καὶ βουλὴ ἁγίων σύνεσις, τὸ δὲ γινῶναι νόμον διανοίας ἐστὶν ἀγαθῆς·

¹¹ τούτῳ γὰρ τῷ τρόπῳ πολὺν ζήσεις χρόνον, καὶ προστεθήσεται σοι ἔτη ζωῆς σου.

¹² υἱέ, ἐὰν σοφὸς γένη σεαυτῷ, σοφὸς ἔσῃ καὶ τοῖς πλησίον· ἐὰν δὲ κακὸς ἀποβῇς, μόνος ἂν ἀντλήσεις κακά· ὃς ἐρείδεται ἐπὶ ψεύδεσιν, οὗτος ποιμαίνει ἀνέμους, ὁ δ' αὐτὸς διώξεται ὄρνεα πετόμενα· ἀπέλιπε γὰρ

ὁδοὺς τοῦ ἑαυτοῦ ἀμπελῶνος, τοὺς δὲ ἄξονας τοῦ ἰδίου γεωργίου πεπλάνηται· διαπορεύεται δὲ δι' ἀνύδρου ἐρήμου καὶ γῆν διατεταγμένην ἐν διψώδεσι, συνάγει δὲ χερσὶν ἀκαρπίαν.

¹³ Γυνὴ ἄφρων καὶ θρασεῖα ἐνδεὴς ψωμοῦ γίνεται, ἣ οὐκ ἐπίσταται αἰσχύνην.

¹⁴ Ἐκάθισεν ἐπὶ θύραις τοῦ ἑαυτῆς οἴκου, ἐπὶ δίφρου ἐμφανῶς ἐν πλατείαις,

¹⁵ προσκαλουμένη τοὺς παριόντας καὶ κατευθύνοντας ἐν ταῖς ὁδοῖς αὐτῶν·

¹⁶ ὅς ἐστιν ὑμῶν ἀφρονέστατος, ἐκκλινάτω πρὸς με καὶ τοῖς ἐνδεέσι φρονήσεως παρακελεύομαι λέγουσα·

¹⁷ ἄρτων κρυφίων ἡδέως ἄψασθε καὶ ὕδατος κλοπῆς γλυκεροῦ.

¹⁸ ὁ δὲ οὐκ οἶδεν ὅτι γηγενεῖς παρ' αὐτῇ ὄλλυνται, καὶ ἐπὶ πέταυρον ἄδου συναντᾷ.

18α ἀλλὰ ἀποπήδησον, μὴ χρονίσῃς ἐν τῷ τόπῳ, μηδὲ ἐπιστήσῃς τὸ σὸν ὄμμα πρὸς αὐτήν· 18β οὕτως γὰρ διαβήσῃ ὕδωρ ἀλλότριον καὶ ὑπερβήσῃ ποταμὸν ἀλλότριον· 18γ ἀπὸ δὲ ὕδατος ἀλλοτρίου ἀπόσχου καὶ ἀπὸ πηγῆς ἀλλοτρίας μὴ πῖης, 18δ ἵνα πολὺν ζήσης χρόνον, προστεθῇ δέ σοι ἔτη ζωῆς.

10

¹ Υἱὸς σοφὸς εὐφραίνει πατέρα, υἱὸς δὲ ἄφρων λύπη τῇ μητρί.

² οὐκ ὠφελήσουσι θησαυροὶ ἀνόμους, δικαιοσύνη δὲ ρύσεται ἐκ θανάτου.

³ οὐ λιμοκτονήσει Κύριος ψυχὴν δικαίαν, ζωὴν δὲ ἀσεβῶν ἀνατρέψει.

⁴ πενία ἄνδρα ταπεινοῖ, χεῖρες δὲ ἀνδρείων πλουτίζουν. 4α υἱὸς πεπαιδευμένος σοφὸς ἔσται, τῷ δὲ ἄφρονι διακόνῳ χρήσεται.

⁵ διεσώθη ἀπὸ καύματος υἱὸς νοήμων, ἀνεμόφθορος δὲ γίνεται ἐν ἀμητῷ υἱὸς παράνομος.

⁶ εὐλογία Κυρίου ἐπὶ κεφαλὴν δικαίου, στόμα δὲ ἀσεβῶν καλύψει πένθος ἄωρον.

⁷ μνήμη δικαίων μετ' ἐγκωμίων, ὄνομα δὲ ἀσεβοῦς σβέννυται.

⁸ σοφὸς καρδίᾳ δέξεται ἐντολὰς, ὁ δὲ ἄστεγος χεῖλεσι σκολιάζων ὑποσκελισθήσεται.

⁹ ὃς πορεύεται ἀπλῶς, πορεύεται πεποιθώς, ὁ δὲ διαστρέφων τὰς ὁδοὺς αὐτοῦ, γνωσθήσεται.

¹⁰ ὁ ἐννεύων ὀφθαλμοῖς μετὰ δόλου, συνάγει ἀνδράσι λύπας, ὁ δὲ ἐλέγχων μετὰ παρησίας, εἰρηνοποιεῖ.

¹¹ πηγὴ ζωῆς ἐν χειρὶ δικαίου, στόμα δὲ ἀσεβοῦς καλύψει ἀπώλεια.

¹² μῖσος ἐγείρει νεῖκος, πάντας δὲ τοὺς μὴ φιλονεικοῦντας καλύπτει φιλία.

¹³ ὃς ἐκ χειλέων προφέρει σοφίαν, ράβδῳ τύπτει ἄνδρα ἀκάρδιον.

¹⁴ σοφοὶ κρύψουσιν αἴσθησιν, στόμα δὲ προπετοῦς ἐγγίζει συντριβῇ.

¹⁵ κτῆσις πλουσίων πόλις ὀχυρά, συντριβὴ δὲ ἀσεβῶν πενία.

16 ἔργα δικαίων ζωὴν ποιεῖ, καρποὶ δὲ ἀσεβῶν ἀμαρτία.

17 ὁδοὺς δικαίας ζωῆς φυλάσσει παιδεῖα, παιδεῖα δὲ ἀνεξέλεγκτος πλανᾶται.

18 καλύπτουσιν ἔχθραν χεῖλη δίκαια, οἱ δὲ ἐκφέροντες λοιδορίας ἀφρονέστατοὶ εἰσιν.

19 ἐκ πολυλογίας οὐκ ἐκφεύξη ἀμαρτίαν, φειδόμενος δὲ χειλέων νοήμων ἔση.

20 ἄργυρος πεπυρωμένος γλῶσσα δικαίου, καρδία δὲ ἀσεβοῦς ἐκλείψει.

21 χεῖλη δικαίων ἐπίσταται ὑψηλά, οἱ δὲ ἄφρονες ἐν ἐνδεΐᾳ τελευτῶσιν.

22 εὐλογία Κυρίου ἐπὶ κεφαλὴν δικαίου· αὕτη πλουτίζει, καὶ οὐ μὴ προστεθῇ αὐτῇ λύπη ἐν καρδίᾳ.

23 ἐν γέλωτι ἄφρων πράσσει κακά, ἡ δὲ σοφία ἀνδρὶ τίκτει φρόνησιν.

24 ἐν ἀπωλείᾳ ἀσεβῆς περιφέρεται, ἐπιθυμία δὲ δικαίου δεκτὴ.

25 παραπορευομένης καταιγίδος ἀφανίζεται ἀσεβής, δίκαιος δὲ ἐκκλίνας σώζεται εἰς τὸν αἰῶνα.

26 ὥσπερ ὄμφαξ ὁδοῦσι βλαβερὸν καὶ καπνὸς ὄμμασιν, οὕτως παρανομία τοῖς χρωμένοις αὐτῇ.

27 φόβος Κυρίου προστίθησιν ἡμέρας, ἔτη δὲ ἀσεβῶν ὀλιγωθήσεται.

28 ἐγγχρονίζει δικαίοις εὐφροσύνη, ἐλπίς δὲ ἀσεβῶν ἀπολεῖται.

29 ὀχύρωμα ὁσίου φόβος Κυρίου, συντριβὴ δὲ τοῖς ἐργαζομένοις κακά.

³⁰ δίκαιος εἰς τὸν αἰῶνα οὐκ ἐνδώσει,
ἀσεβεῖς δὲ οὐκ οἰκήσουσι γῆν.

³¹ στόμα δικαίου ἀποστάζει σοφίαν,
γλῶσσα δὲ ἀδίκου ἐξολεῖται.

³² χεὶλη ἀνδρῶν δικαίων ἀποστάζει
χάριτας, στόμα δὲ ἀσεβῶν ἀποστρέφεται.

11

¹ ΖΥΓΟΙ δόλιοι βδέλυγμα ἐνώπιον Κυρίου,
στάθμιον δὲ δίκαιον δεκτὸν αὐτῷ.

² οὐ ἂν εἰσέλθῃ ὕβρις, ἐκεῖ καὶ ἀτιμία·
στόμα δὲ ταπεινῶν μελετᾷ σοφίαν

³ ἀποθανῶν δίκαιος ἔλιπε μετὰμελον,
πρόχειρος δὲ γίνεται καὶ ἐπίχαρτος ἀσεβῶν
ἀπώλεια.

⁵ δικαιοσύνη ἀμώμους ὀρθοτομεῖ ὁδοῦς,
ἀσέβεια δὲ περιπίπτει ἀδικία.

⁶ δικαιοσύνη ἀνδρῶν ὀρθῶν ρύεται αὐτούς,
τῇ δὲ ἀπωλείᾳ αὐτῶν ἀλίσκονται παράνομοι.

⁷ τελευτήσαντος ἀνδρὸς δικαίου οὐκ
ὄλλυται ἐλπίς, τὸ δὲ καύχημα τῶν ἀσεβῶν
ὄλλυται.

⁸ δίκαιος ἐκ θήρας ἐκδύνει, ἀντ' αὐτοῦ δὲ
παραδίδεται ὁ ἀσεβής.

⁹ ἐν στόματι ἀσεβῶν παγὶς πολίταις,
αἴσθησις δὲ δικαίων εὖοδος.

¹⁰ ἐν ἀγαθοῖς δικαίων κατῴρθωσε πόλις,

¹¹ στόμασι δὲ ἀσεβῶν κατεσκάφη.

¹² μυκτηρίζει πολίτας ἐνδεὴς φρενῶν, ἀνὴρ
δὲ φρόνιμος ἡσυχίαν ἄγει.

¹³ ἀνὴρ δίγλωσσος ἀποκαλύπτει βουλὰς ἐν
συνεδρίῳ, πιστὸς δὲ πνοῇ κρύπτει πράγματα.

¹⁴ οἷς μὴ ὑπάρχει κυβέρνησις, πίπτουσιν ὥπερ φύλλα, σωτηρία δὲ ὑπάρχει ἐν πολλῇ βουλῇ.

¹⁵ πονηρὸς κακοποιεῖ ὅταν συμμίξη δικαίῳ, μισεῖ δὲ ἤχον ἀσφαλείας.

¹⁶ γυνὴ εὐχάριστος ἐγείρει ἀνδρὶ δόξαν, θρόνος δὲ ἀτιμίας γυνὴ μισοῦσα δίκαια. πλούτου ὀκνηροὶ ἐνδεεῖς γίνονται, οἱ δὲ ἀνδρεῖοι ἐρείδονται πλούτῳ.

¹⁷ τῇ ψυχῇ αὐτοῦ ἀγαθὸν ποιεῖ ἀνὴρ ἐλεήμων, ἐξολλύει δὲ αὐτοῦ σῶμα ὁ ἀνελεήμων.

¹⁸ ἀσεβεῖς ποιεῖ ἔργα ἄδικα, σπέρμα δὲ δικαίων μισθὸς ἀληθείας.

¹⁹ υἱὸς δίκαιος γεννᾶται εἰς ζωὴν, διωγμὸς δὲ ἀσεβοῦς εἰς θάνατον.

²⁰ βδέλυγμα Κυρίῳ διεστραμμέναι ὁδοί, προσδεκτοὶ δὲ αὐτῷ πάντες ἄωμοι ἐν ταῖς ὁδοῖς αὐτῶν.

²¹ χειρὶ χεῖρας ἐμβαλὼν ἀδίκως οὐκ ἀτιμώρητος ἔσται, ὁ δὲ σπείρων δικαιοσύνην λήψεται μισθὸν πιστόν.

²² ὥπερ ἐνώτιον ἐν ρινὶ ὕος, οὕτως γυναικὶ κακόφρονι κάλλος.

²³ ἐπιθυμία δικαίων πᾶσα ἀγαθή, ἐλπίς δὲ ἀσεβῶν ἀπολεῖται.

²⁴ εἰσὶν οἱ τὰ ἴδια σπείροντες πλείονα ποιοῦσιν, εἰσὶ δὲ καὶ οἱ συνάγοντες ἐλαττονοῦνται.

²⁵ ψυχὴ εὐλογουμένη πᾶσα ἀπλῇ, ἀνὴρ δὲ θυμώδης οὐκ εὐσχήμων.

²⁶ ὁ συνέχων σῖτον ὑπολείπειτο αὐτὸν τοῖς

ἔθνεσιν, εὐλογίαν δὲ εἰς κεφαλὴν τοῦ μεταδιδόντος.

²⁷ τεκταινόμενος ἀγαθὰ ζητεῖ χάριν ἀγαθὴν, ἐκζητοῦντα δὲ κακά, καταλήψεται αὐτόν.

²⁸ ὁ πεποιθὼς ἐπὶ πλούτῳ οὗτος πεσεῖται, ὁ δὲ ἀντιλαμβανόμενος δικαίων οὗτος ἀνατελεῖ.

²⁹ ὁ μὴ συμπεριφερόμενος τῷ ἑαυτοῦ οἴκῳ κληρονομήσει ἄνεμον, δουλεύσει δὲ ἄφρων φρονίμῳ.

³⁰ ἐκ καρποῦ δικαιοσύνης φύεται δένδρον ζωῆς, ἀφαιροῦνται δὲ ἄωροι ψυχαὶ παρανόμων.

³¹ εἰ ὁ μὲν δίκαιος μόλις σώζεται, ὁ ἀσεβὴς καὶ ἀμαρτωλὸς ποὺ φανεῖται;

12

¹ Ὁ ἀγαπῶν παιδεῖαν, ἀγαπᾷ αἴσθησιν, ὁ δὲ μισῶν ἐλέγχους ἄφρων.

² κρείσων ὁ εὐρὼν χάριν παρὰ Κυρίῳ, ἀνὴρ δὲ παράνομος παρασιωπηθήσεται.

³ οὐ κατορθώσει ἄνθρωπος ἐξ ἀνόμου, αἱ δὲ ρίζαι τῶν δικαίων οὐκ ἐξαρθήσονται.

⁴ γυνὴ ἀνδρεία στέφανος τῷ ἀνδρὶ αὐτῆς· ὥσπερ δὲ ἐν ξύλῳ σκώληξ, οὕτως ἄνδρα ἀπόλλυσι γυνὴ κακοποιός.

⁵ λογισμοὶ δικαίων κρίματα, κυβερνῶσι δὲ ἀσεβεῖς δόλους.

⁶ λόγοι ἀσεβῶν δόλιοι, στόμα δὲ ὀρθῶν ρύσεται αὐτούς.

7 οὗ ἂν στραφῇ ὁ ἀσεβής, ἀφανίζεται,
οἴκοι δὲ δικαίων παραμένουσι.

8 στόμα συνετοῦ ἐγκωμιάζεται ὑπὸ ἀνδρός,
νωθοκαρδίας δὲ μυκτηρίζεται.

9 κρείσσων ἀνὴρ ἐν ἀτιμίᾳ δουλεύων ἑαυτῷ
ἢ τιμὴν ἑαυτῷ περιτιθεὶς καὶ προσδεόμενος
ἄρτου.

10 δίκαιος οἰκτεῖρει ψυχὰς κτηνῶν αὐτοῦ,
τὰ δὲ σπλάγχνα τῶν ἀσεβῶν ἀνελεήμονα.

11 ὁ ἐργαζόμενος τὴν ἑαυτοῦ γῆν
ἐμπλησθήσεται ἄρτων, οἱ δὲ διώκοντες
μάταια ἐνδεεῖς φρενῶν. 11α ὅς ἐστιν ἡδὺς ἐν
οἴνων διατριβαῖς, ἐν τοῖς ἑαυτοῦ ὀχυρώμασι
καταλείπει ἀτιμίαν.

12 ἐπιθυμίας ἀσεβῶν κακαί, αἱ δὲ ρίζαι τῶν
εὐσεβῶν ἐν ὀχυρώμασι.

13 δι' ἁμαρτίαν χειλέων ἐμπίπτει εἰς
παγίδας ἁμαρτωλός, ἐκφεύγει δὲ ἐξ αὐτῶν
δίκαιος. 13α ὁ βλέπων λεῖα ἐλεηθήσεται, ὁ δὲ
συναντῶν ἐν πύλαις ἐκθλίψει ψυχάς.

14 ἀπὸ καρπῶν στόματος ψυχὴ ἀνδρός
πλησθήσεται ἀγαθῶν, ἀνταπόδομα δὲ
χειλέων αὐτοῦ δοθήσεται αὐτῷ.

15 ὁδοὶ ἀφρόνων ὀρθαὶ ἐνώπιον αὐτῶν,
εἰσακούει δὲ συμβουλίας σοφός.

16 ἄφρων αὐθημερὸν ἐξαγγέλλει ὀργὴν
αὐτοῦ, κρύπτει δὲ τὴν ἑαυτοῦ ἀτιμίαν ἀνὴρ
πανοῦργος.

17 ἐπιδεικνυμένην πίστιν ἀπαγγέλλει
δίκαιος, ὁ δὲ μάρτυς τῶν ἀδίκων δόλιος.

18 εἰσὶν οἱ λέγοντες τιτρώσκουσι μαχαίρα,

γλῶσσαι δὲ σοφῶν ἰῶνται.

¹⁹ χεῖλη ἀληθινὰ κατορθοῖ μαρτυρίαν,
μάρτυς δὲ ταχὺς γλῶσσαν ἔχει ἄδικον.

²⁰ δόλος ἐν καρδίᾳ τεκταινομένου κακά, οἱ
δὲ βουλόμενοι εἰρήνην εὐφρανθήσονται.

²¹ οὐκ ἄρέσει τῷ δικαίῳ οὐδὲν ἄδικον, οἱ δὲ
ἀσεβεῖς πλησθήσονται κακῶν.

²² βδέλυγμα Κυρίῳ χεῖλη ψευδῆ, ὁ δὲ ποιῶν
πίστεις δεκτὸς παρ' αὐτῷ.

²³ ἀνὴρ συνετὸς θρόνος αἰσθήσεως, καρδία
δὲ ἀφρόνων συναντήσεται ἀραΐς.

²⁴ χεῖρ ἐκλεκτῶν κρατήσῃ εὐχερῶς, δόλιοι
δὲ ἔσονται ἐν προνομῇ.

²⁵ φοβερὸς λόγος καρδίαν τaráσσει ἀνδρὸς
δικαίου, ἀγγελία δὲ ἀγαθὴ εὐφραίνει αὐτόν.

²⁶ ἐπιγνώμων δίκαιος ἑαυτοῦ φίλος ἔσται,
αἱ δὲ γνῶμαι τῶν ἀσεβῶν ἀνεπικεῖς.
ἁμαρτάνοντας καταδιώξεται κακὰ ἢ δὲ ὁδὸς
τῶν ἀσεβῶν πλανήσῃ αὐτούς.

²⁷ οὐκ ἐπιτεύξεται δόλιος θήρας, κτῆμα δὲ
τίμιον ἀνὴρ καθαρός.

²⁸ ἐν ὁδοῖς δικαιοσύνης ζωὴ, ὁδοὶ δὲ
μνησικάκων εἰς θάνατον.

13

¹ Υἱὸς πανοῦργος ὑπήκοος πατρί, υἱὸς δὲ
ἀνήκοος ἐν ἀπωλείᾳ.

² ἀπὸ καρπῶν δικαιοσύνης φάγεται ἀγαθός,
ψυχὰι δὲ παρανόμων ὀλοῦνται ἄωροι.

³ ὃς φυλάσσει τὸ ἑαυτοῦ στόμα, τηρεῖ τὴν
ἑαυτοῦ ψυχὴν, ὁ δὲ προπετὴς χεῖλεσι πτοήσῃ
ἑαυτόν.

⁴ ἐν ἐπιθυμίαις ἐστὶ πᾶς ἀεργός, χεῖρες δὲ ἀνδρείων ἐν ἐπιμελείᾳ.

⁵ λόγον ἄδικον μισεῖ δίκαιος, ἀσεβῆς δὲ αἰσχύνεται καὶ οὐχ ἔξει παρρησίαν.

⁷ εἰσὶν οἱ πλουτίζοντες ἑαυτοὺς μηδὲν ἔχοντες, καὶ εἰσιν οἱ ταπεινοῦντες ἑαυτοὺς ἐν πολλῷ πλούτῳ.

⁸ λύτρον ἀνδρὸς ψυχῆς ὁ ἴδιος πλοῦτος, πτωχὸς δὲ οὐχ ὑφίσταται ἀπειλήν.

⁹ φῶς δικαίοις διαπαντός, φῶς δὲ ἀσεβῶν σβέννυται. 9α ψυχὰὶ δόλιαὶ πλανῶνται ἐν ἀμαρτίαις, δίκαιοι δὲ οἰκτείρουσι καὶ ἐλεοῦσι.

¹⁰ κακὸς μεθ' ὑβρεως πράσσει κακά, οἱ δὲ ἑαυτῶν ἐπιγνώμονες σοφοί.

¹¹ ὑπαρξίς ἐπισπουδαζομένη μετὰ ἀνομίας ἐλάσσων γίνεται, ὁ δὲ συνάγων ἑαυτῷ μετ' εὐσεβείας πληθυνθήσεται· δίκαιος οἰκτείρει καὶ κιχρᾷ.

¹² κρείσσων ἐναρχόμενος βοηθῶν καρδίᾳ τοῦ ἐπαγγελλομένου καὶ εἰς ἐλπίδα ἄγοντος· δένδρον γὰρ ζωῆς ἐπιθυμία ἀγαθή.

¹³ ὃς καταφρονεῖ πράγματος, καταφρονηθήσεται ὑπ' αὐτοῦ· ὁ δὲ φοβούμενος ἐντολήν, οὗτος ὑγιαίνει. 13α υἱὸς δολίῳ οὐδὲν ἔσται ἀγαθόν, οἰκέτῃ δὲ σοφῷ εὖοδοι ἔσονται πράξεις, καὶ κατευθυνθήσεται ἡ ὁδὸς αὐτοῦ.

¹⁴ νόμος σοφοῦ πηγὴ ζωῆς, ὁ δὲ ἄνους ὑπὸ παγίδος θανεῖται.

¹⁵ σύνεσις ἀγαθὴ δίδωσι χάριν, τὸ δὲ γινῶναι νόμον διανοίας ἐστὶν ἀγαθῆς, ὁδοὶ δὲ

καταφρονούντων ἐν ἀπωλείᾳ.

¹⁶ πᾶς πανοῦργος πράσσει μετὰ γνώσεως, ὁ δὲ ἄφρων ἐξεπέτασεν ἑαυτοῦ κακίαν.

¹⁷ βασιλεὺς θρασὺς ἐμπεσεῖται εἰς κακά, ἄγγελος δὲ σοφὸς ρύσεται αὐτόν.

¹⁸ πενίαν καὶ ἀτιμίαν ἀφαιρεῖται παιδεία, ὁ δὲ φυλάσσων ἐλέγχους δοξασθήσεται.

¹⁹ ἐπιθυμίαι εὐσεβῶν ἠδύνουσι ψυχὴν, ἔργα δὲ ἀσεβῶν μακρὰν ἀπὸ γνώσεως.

²⁰ ὁ συμπορευόμενος σοφοῖς σοφὸς ἔσται, ὁ δὲ συμπορευόμενος ἄφροσι γνωσθήσεται.

²¹ ἁμαρτάνοντας καταδιώξεται κακά, τοὺς δὲ δικαίους καταλήψεται ἀγαθά.

²² ἀγαθὸς ἀνὴρ κληρονομήσει υἱοὺς υἱῶν, θησαυρίζεται δὲ δικαίοις πλοῦτος ἀσεβῶν.

²³ δίκαιοι ποιήσουσιν ἐν πλούτῳ ἔτη πολλά, ἄδικοι δὲ ἀπολοῦνται συντόμως.

²⁴ ὃς φείδεται τῆς βακτηρίας μισεῖ τὸν υἱὸν αὐτοῦ, ὁ δὲ ἀγαπῶν ἐπιμελῶς παιδεύει.

²⁵ δίκαιος ἔσθων ἐμπιπλᾷ τὴν ψυχὴν αὐτοῦ, ψυχὰι δὲ ἀσεβῶν ἐνδεεῖς.

14

¹ ΣΟΦΑΙ γυναῖκες ὠκοδόμησαν οἴκους, ἡ δὲ ἄφρων κατέσκαψε ταῖς χερσὶν αὐτῆς.

² ὁ πορευόμενος ὀρθῶς φοβεῖται τὸν Κύριον, ὁ δὲ σκολιάζων ταῖς ὁδοῖς αὐτοῦ ἀτιμασθήσεται.

³ ἐκ στόματος ἀφρόνων βακτηρία ὕβρεως, χεὶρ δὲ σοφῶν φυλάσσει αὐτούς.

⁴ οὐ μὴ εἰσι βόες, φάτναι καθαραί· οὐ δὲ πολλὰ γεννήματα, φανερὰ βοδὸς ἰσχύς.

⁵ μάρτυς πιστὸς οὐ ψεύδεται, ἐκκαίει δὲ
ψευδῇ μάρτυς ἄδικος.

⁶ ζητήσεις σοφίαν παρὰ κακοῖς καὶ οὐχ
εὐρήσεις, αἴσθησις δὲ παρὰ φρονίμοις
εὐχερής.

⁷ πάντα ἐναντία ἀνδρὶ ἄφρονι, ὅπλα δὲ
αἰσθήσεως χεῖλη σοφά.

⁸ σοφία πανούργων ἐπιγνώσεται τὰς ὁδοὺς
αὐτῶν, ἄνοια δὲ ἀφρόνων ἐν πλάνῃ.

⁹ οἰκίαι παρανόμων ὀφειλήσουσι
καθαρισμόν, οἰκίαι δὲ δικαίων δεκταί.

¹⁰ καρδία ἀνδρὸς αἰσθητική, λυπηρὰ ψυχὴ
αὐτοῦ· ὅταν δὲ εὐφραίνεται, οὐκ ἐπιμίγνυται
ὕβρει.

¹¹ οἰκίαι ἀσεβῶν ἀφανισθήσονται, σκηναὶ
δὲ κατορθούντων στήσονται.

¹² ἔστιν ὁδός, ἣ δοκεῖ παρὰ ἀνθρώποις ὀρθὴ
εἶναι, τὰ δὲ τελευταῖα αὐτῆς ἔρχεται εἰς
πυθμένα ἄδου.

¹³ ἐν εὐφροσύναις οὐ προσμίγνυται λύπη,
τελευταῖα δὲ χαρὰ εἰς πένθος ἔρχεται.

¹⁴ τῶν ἑαυτοῦ ὁδῶν πλησθήσεται
θρασυκάρδιος, ἀπὸ δὲ τῶν διανοημάτων
αὐτοῦ ἀνὴρ ἀγαθός.

¹⁵ ἄκακος πιστεύει παντὶ λόγῳ, πανοῦργος
δὲ ἔρχεται εἰς μετάνοιαν.

¹⁶ σοφὸς φοβηθεὶς ἐξέκλινεν ἀπὸ κακοῦ, ὁ
δὲ ἄφρων ἑαυτῷ πεποιθὼς μίγνυται ἀνόμῳ.

¹⁷ ὀξύθυμος πράσσει μετὰ ἀβουλίας, ἀνὴρ
δὲ φρόνιμος πολλὰ ὑποφέρει.

¹⁸ μεριοῦνται ἄφρονες κακίαν, οἱ δὲ

πανοῦργοι κρατήσουσιν αἰσθήσεως.

¹⁹ ὀλισθήσουσι κακοὶ ἔναντι ἀγαθῶν, καὶ ἄσεβεῖς θεραπεύσουσι θύρας δικαίων.

²⁰ φίλοι μισήσουσι φίλους πτωχοὺς, φίλοι δὲ πλουσίων πολλοί.

²¹ ὁ ἀτιμάζων πένητας ἀμαρτάνει, ἐλεῶν δὲ πτωχοὺς μακαριστός.

²² πλανώμενοι τεκταίνουσι κακά, ἔλεον δὲ καὶ ἀλήθειαν τεκταίνουσιν ἀγαθοί. οὐκ ἐπίστανται ἔλεον καὶ πίστιν τέκτονες κακῶν, ἐλεημοσύνην δὲ καὶ πίστει παρὰ τέκτοσιν ἀγαθοῖς.

²³ ἐν παντὶ μεριμνῶντι ἔνεστι περισσόν, ὁ δὲ ἡδὺς καὶ ἀνάλγητος ἐν ἐνδείᾳ ἔσται.

²⁴ στέφανος σοφῶν πλοῦτος αὐτῶν, ἡ δὲ διατριβὴ ἀφρόνων κακή.

²⁵ ρύσεται ἐκ κακῶν ψυχὴν μάρτυς πιστός, ἐκκαίει δὲ ψεύδη δόλιος.

²⁶ ἐν φόβῳ Κυρίου ἐλπὶς ἰσχύος, τοῖς δὲ τέκνοις αὐτοῦ καταλείπει ἔρεισμα.

²⁷ πρόσταγμα Κυρίου πηγὴ ζωῆς, ποιεῖ δὲ ἐκκλίνειν ἐκ παγίδος θανάτου.

²⁸ ἐν πολλῷ ἔθνει δόξα βασιλέως, ἐν δὲ ἐκλείπει λαοῦ συντριβὴ δυνάστου.

²⁹ μακρόθυμος ἀνὴρ πολὺς ἐν φρονήσει, ὁ δὲ ὀλιγόψυχος ἰσχυρῶς ἄφρων.

³⁰ πραυθυμος ἀνὴρ καρδίας ἱατρός, σῆς δὲ ὁστέων καρδίᾳ αἰσθητική.

³¹ ὁ συκοφαντῶν πένητα παροξύνει τὸν ποιήσαντα αὐτόν, ὁ δὲ τιμῶν αὐτὸν ἐλεεῖ πτωχόν.

³² ἐν κακίᾳ αὐτοῦ ἀπωσθήσεται ἀσεβής, ὁ δὲ πεποιθὼς τῇ ἑαυτοῦ ὀσιότητι δίκαιος.

³³ ἐν καρδίᾳ ἀγαθῇ ἄνδρὸς ἀναπαύσεται σοφία, ἐν δὲ καρδίᾳ ἀφρόνων οὐ διαγινώσκεται.

³⁴ δικαιοσύνη ὑποῖ ἔθνος, ἐλασσονοῦσι δὲ φυλὰς ἁμαρτίαι.

³⁵ δεκτὸς βασιλεῖ ὑπηρέτης νοήμων, τῇ δὲ ἑαυτοῦ εὐστροφίᾳ ἀφαιρεῖται ἀτιμίαν.

15

¹ ΟΡΓΗ ἀπόλλυσι καὶ φρονίμους, ἀπόκρισις δὲ ὑποπίπτουσα ἀποστρέφει θυμόν, λόγος δὲ λυπηρὸς ἐγείρει ὀργάς.

² γλῶσσα σοφῶν καλὰ ἐπίσταται, στόμα δὲ ἀφρόνων ἀναγγέλλει κακά.

³ ἐν παντὶ τόπῳ ὀφθαλμοὶ Κυρίου, σκοπεύουσι κακοὺς τε καὶ ἀγαθοὺς.

⁴ ἴασις γλώσσης δένδρον ζωῆς, ὁ δὲ συντηρῶν αὐτὴν πλησθήσεται πνεύματος,

⁵ ἄφρων μυκτηρίζει παιδείαν πατρός, ὁ δὲ φυλάσσων ἐντολὰς πανουργότερος.

⁶ ἐν πλεοναζούσῃ δικαιοσύνῃ ἰσχὺς πολλή, οἱ δὲ ἀσεβεῖς ὀλόρριζοι ἐκ γῆς ἀπολοῦνται. οἴκοις δικαίων ἰσχὺς πολλή, καρποὶ δὲ ἀσεβῶν ἀπολοῦνται.

⁷ χεῖλη σοφῶν δέδεταί αἰσθήσει, καρδία δὲ ἀφρόνων οὐκ ἀσφαλεῖς.

⁸ θυσίαι ἀσεβῶν βδέλυγμα Κυρίῳ, εὐχαὶ δὲ κατευθυνόντων δεκταὶ παρ' αὐτῷ.

⁹ βδέλυγμα Κυρίῳ ὁδοὶ ἀσεβοῦς, διώκοντας δὲ δικαιοσύνην ἀγαπᾷ.

¹⁰ παιδεία ἀκάκου γνωρίζεται ὑπὸ τῶν παριόντων, οἱ δὲ μισοῦντες ἐλέγχους τελευτῶσιν αἰσchrῶς.

¹¹ ἄδης καὶ ἀπώλεια φανερὰ παρὰ τῷ Κυρίῳ· πῶς οὐχὶ καὶ αἱ καρδίαι τῶν ἀνθρώπων;

¹² οὐκ ἀγαπήσει ἀπαίδευτος τοὺς ἐλέγχοντας αὐτόν, μετὰ δὲ σοφῶν οὐχ ὁμιλήσει.

¹³ καρδίας εὐφραينوμένης πρόσωπον θάλλει, ἐν δὲ λύπαις οὕσης σκυθρωπάζει.

¹⁴ καρδία ὀρθὴ ζητεῖ αἴσθησιν, στόμα δὲ ἀπαιδεύτων γινώσεται κακά.

¹⁵ πάντα τὸν χρόνον οἱ ὀφθαλμοὶ τῶν κακῶν προσδέχονται κακά, οἱ δὲ ἀγαθοὶ ἡσυχάζουσι διαπαντός.

¹⁶ κρεῖσσον μικρὰ μερὶς μετὰ φόβου Κυρίου ἢ θησαυροὶ μεγάλοι μετὰ ἀφοβίας.

¹⁷ κρεῖσσων ξενισμὸς μετὰ λαχάνων πρὸς φιλίαν καὶ χάριν ἢ παράθεσις μόσχων μετὰ ἔχθρας.

¹⁸ ἀνὴρ θυμώδης παρασκευάζει μάχας, μακρόθυμος δὲ καὶ τὴν μέλλουσαν καταπραυτνει. 18α μακρόθυμος ἀνὴρ κατασβέσει κρίσεις, ὁ δὲ ἀσεβὴς ἐγείρει μᾶλλον.

¹⁹ ὁδοὶ ἀεργῶν ἐστρωμέναι ἀκάνθαις, αἱ δὲ τῶν ἀνδρείων τετριμμέναι.

²⁰ υἱὸς σοφὸς εὐφραίνει πατέρα, υἱὸς δὲ ἄφρων μυκτηρίζει μητέρα αὐτοῦ.

²¹ ἀνοήτου τρίβοι ἐνδεεῖς φρενῶν, ἀνὴρ δὲ φρόνιμος κατευθύνων πορεύεται.

²² ὑπερτίθενται λογισμοὺς οἱ μὴ τιμῶντες
συνέδρια, ἐν δὲ καρδίαις βουλευομένων
μένει βουλή.

²³ οὐ μὴ ὑπακούσῃ ὁ κακὸς αὐτῇ, οὐδὲ μὴ
εἴπῃ καίριόν τι καὶ καλὸν τῷ κοινῷ.

²⁴ ὁδοὶ ζωῆς διανοήματα συνετοῦ, ἵνα
ἐκκλίνας ἐκ τοῦ ἁδου σωθῇ.

²⁵ οἴκους ὑβριστῶν κατασπᾶ Κύριος,
ἐστήρισε δὲ ὄριον χήρας.

²⁶ βδέλυγμα Κυρίῳ λογισμὸς ἄδικος, ἀγνῶν
δὲ ρήσεις σεμναί.

²⁷ ἐξόλλυσιν ἑαυτὸν ὁ δωρολήπτης, ὁ δὲ
μισῶν δώρων λήψεις σώζεται. (Μασ. Ι, 6).

27α ἐλεημοσύναις καὶ πίστεσιν
ἀποκαθαίρονται ἁμαρτίαι, τῷ δὲ φόβῳ
Κυρίου ἐκκλίνει πᾶς ἀπὸ κακοῦ.

²⁸ καρδίαι δικαίων μελετῶσι πίστει, στόμα
δὲ ἀσεβῶν ἀποκρίνεται κακά. (Μασ. Ι, 7). 28α
δεκταὶ παρὰ Κυρίῳ ὁδοὶ ἀνθρώπων δικαίων,
διὰ δὲ αὐτῶν καὶ οἱ ἐχθροὶ φίλοι γίνονται.

²⁹ μακρὰν ἀπέχει ὁ Θεὸς ἀπὸ ἀσεβῶν,
εὐχαῖς δὲ δικαίων ἐπακούει. (Μασ. Ι, 8).

¹ 29

¹ α κρείσσων ὀλίγη λῆψις μετὰ δικαιοσύνης
ἢ πολλὰ γεννήματα μετὰ ἀδικίας. 29β καρδία
ἀνδρὸς λογιζέσθω δίκαια, ἵνα ὑπὸ τοῦ Θεοῦ
διορθωθῇ τὰ διαβήματα αὐτοῦ.

³⁰ θεωρῶν ὀφθαλμὸς καλὰ εὐφραίνει
καρδίαν, φήμη δὲ ἀγαθὴ παίνει ὅστᾳ.

³² ὃς ἀπωθεῖται παιδείαν, μισεῖ ἑαυτόν, ὁ
δὲ τηρῶν ἐλέγχους ἀγαπᾶ ψυχὴν αὐτοῦ.

³³ φόβος Θεοῦ παιδεύει καὶ σοφία, καὶ ἀρχή

δόξης ἀποκριθήσεται αὐτῇ.

16

¹ ΠΑΝΤΑ τὰ ἔργα τοῦ ταπεινοῦ φανερὰ παρὰ τῷ Θεῷ, οἱ δὲ ἀσεβεῖς ἐν ἡμέρᾳ κακῇ ὀλοῦνται.

⁵ ἀκάθαρτος παρὰ Θεῷ πᾶς ὑψηλοκάρδιος, χειρὶ δὲ χεῖρας ἐμβαλὼν ἀδίκως οὐκ ἄθωωθήσεται.

⁷ ἀρχὴ ὁδοῦ ἀγαθῆς τὸ ποιεῖν τὰ δίκαια, δεκτὰ δὲ παρὰ Θεῷ μᾶλλον ἢ θύειν θυσίας.

⁸ ὁ ζητῶν τὸν Κύριον εὐρήσει γνῶσιν μετὰ δικαιοσύνης, οἱ δὲ ὀρθῶς ζητοῦντες αὐτὸν εὐρήσουσιν εἰρήνην. (Μασ. 4)

⁹ πάντα τὰ ἔργα τοῦ Κυρίου μετὰ δικαιοσύνης· φυλάσσεται δὲ ὁ ἀσεβὴς εἰς ἡμέραν κακὴν.

¹⁰ μαντεῖον ἐπὶ χεῖλεσι βασιλέως, ἐν δὲ κρίσει οὐ μὴ πλανηθῇ τὸ στόμα αὐτοῦ.

¹¹ ροπὴ ζυγοῦ δικαιοσύνη παρὰ Κυρίῳ, τὰ δὲ ἔργα αὐτοῦ στάθμια δίκαια.

¹² βλέλυγμα βασιλεῖ ὁ ποιῶν κακά, μετὰ γὰρ δικαιοσύνης ἐτοιμάζεται θρόνος ἀρχῆς.

¹³ δεκτὰ βασιλεῖ χεῖλη δίκαια, λόγους δὲ ὀρθοὺς ἀγαπᾷ.

¹⁴ θυμὸς βασιλέως ἄγγελος θανάτου, ἀνὴρ δὲ σοφὸς ἐξιλάσεται αὐτόν.

¹⁵ ἐν φωτὶ ζωῆς υἱὸς βασιλέως, οἱ δὲ προσδεκτοὶ αὐτῷ ὥσπερ νέφος ὄψιμον.

¹⁶ νοσσιαὶ σοφίας αἰρετώτεραι χρυσίου, νοσσιαὶ δὲ φρονήσεως αἰρετώτεραι ὑπὲρ ἀργύριον.

¹⁷ τρίβοι ζωῆς ἐκκλίνουσιν ἀπὸ κακῶν,
μῆκος δὲ βίου ὁδοὶ δικαιοσύνης. ὁ δεχόμενος
παιδείαν ἐν ἀγαθοῖς ἔσται, ὁ δὲ φυλάσσων
ἐλέγχους σοφισθήσεται. ὅς φυλάσσει τὰς
ἐαυτοῦ ὁδοὺς, τηρεῖ τὴν ἐαυτοῦ ψυχὴν,
ἀγαπῶν δὲ ζωὴν αὐτοῦ φείσεται στόματος
αὐτοῦ.

¹⁸ πρὸ συντριβῆς ἡγεῖται ὕβρις, πρὸ δὲ
πτώματος κακοφροσύνη.

¹⁹ κρείσσων πραυθυμος μετὰ ταπεινώσεως
ἢ ὅς διαιρεῖται σκῦλα μετὰ ὕβριστῶν.

²⁰ συνετὸς ἐν πράγμασιν εὐρετὴς ἀγαθῶν,
πεποιθὼς δὲ ἐπὶ Θεῷ μακαριστός.

²¹ τοὺς σοφοὺς καὶ συνετοὺς φαύλους
καλοῦσιν, οἱ δὲ γλυκεῖς ἐν λόγῳ πλείονα
ἀκούσονται.

²² πηγὴ ζωῆς ἔννοια τοῖς κεκτημένοις,
παιδεία δὲ ἀφρόνων κακὴ.

²³ καρδία σοφοῦ νοήσει τὰ ἀπὸ τοῦ ἰδίου
στόματος, ἐπὶ δὲ χεῖλεσι φορέσει
ἐπιγνωμοσύνην.

²⁴ κηρία μέλιτος λόγοι καλοί, γλύκασμα δὲ
αὐτοῦ ἴασις ψυχῆς.

²⁵ εἰσὶν ὁδοὶ δοκοῦσαι εἶναι ὀρθαὶ ἀνδρί, τὰ
μέντοι τελευταῖα αὐτῶν βλέπει εἰς πυθμένα
ᾧδου.

²⁶ ἀνὴρ ἐν πόνοις πονεῖ ἐαυτῷ καὶ
ἐκβιάζεται τὴν ἀπώλειαν ἐαυτοῦ, ὁ μέντοι
σκολιὸς ἐπὶ τῷ ἐαυτοῦ στόματι φορεῖ τὴν
ἀπώλειαν.

²⁷ ἀνὴρ ἄφρων ὀρύσσει ἐαυτῷ κακά, ἐπὶ δὲ
τῶν ἐαυτοῦ χειλέων θησαυρίζει πῦρ.

²⁸ ἄνῃρ σκολιὸς διαπέμπεται κακά, καὶ
λαμπτήρα δόλου πυρσεύει κακοῖς καὶ
διαχωρίζει φίλους.

²⁹ ἄνῃρ παράνομος ἀποπειράται φίλων καὶ
ἀπάγει αὐτοὺς ὁδοὺς οὐκ ἀγαθάς.

³⁰ στηρίζων δὲ ὀφθαλμοὺς αὐτοῦ
διαλογίζεται διεστραμμένα, ὀρίζει δὲ τοῖς
χείλεσιν αὐτοῦ πάντα τὰ κακά· οὗτος
κάμινός ἐστι κακίας.

³¹ στέφανος καυχήσεως γῆρας, ἐν δὲ ὁδοῖς
δικαιοσύνης εὐρίσκεται.

³² κρείσσων ἄνῃρ μακρόθυμος ἰσχυροῦ, ὁ δὲ
κρατῶν ὀργῆς κρείσσων καταλαμβανομένου
πόλιν.

³³ εἰς κόλπους ἐπέρχεται πάντα τοῖς
ἀδίκους, παρὰ δὲ Κυρίου πάντα τὰ δίκαια.

17

¹ ΚΡΕΙΣΣΩΝ ψωμὸς μεθ' ἡδονῆς ἐν εἰρήνῃ
ἢ οἶκος πλήρης πολλῶν ἀγαθῶν καὶ ἀδίκων
θυμάτων μετὰ μάχης.

² οἰκέτης νοήμων κρατήσει δεσποτῶν
ἀφρόνων, ἐν δὲ ἀδελφοῖς διελεῖται μέρη.

³ ὥσπερ δοκιμάζεται ἐν καμίνῳ ἄργυρος
καὶ χρυσός, οὕτως ἐκλεκταὶ καρδίαι παρὰ
Κυρίῳ.

⁴ κακὸς ὑπακούει γλώσσης παρανόμων,
δίκαιος δὲ οὐ προσέχει χεῖλεσι ψευδέσιν.

⁵ ὁ καταγελῶν πτωχοῦ παροξύνει τὸν
ποιήσαντα αὐτόν, ὁ δὲ ἐπιχαίρων
ἀπολλυμένῳ οὐκ ἠθωθήσεται· ὁ δὲ
ἐπισπλαγχνιζόμενος ἐλεηθήσεται.

⁶ στέφανος γερόντων τέκνα τέκνων,
καύχημα δὲ τέκνων πατέρες αὐτῶν. 6α τοῦ
πιστοῦ ὅλος ὁ κόσμος τῶν χρημάτων, τοῦ δὲ
ἀπίστου οὐδὲ ὀβολός.

⁷ οὐχ ἄρμόσει ἄφρονι χεῖλη πιστά, οὐδὲ
δικαίῳ χεῖλη ψευδῆ.

⁸ μισθὸς χαρίτων ἡ παιδεία τοῖς χρωμένοις,
οὗ δ' ἂν ἐπιστρέψῃ εὐδωθήσεται.

⁹ ὃς κρύπτει ἀδικήματα, ζητεῖ φιλίαν, ὃς δὲ
μισεῖ κρύπτειν, διίστησι φίλους καὶ οἰκείους.

¹⁰ συντρίβει ἀπειλὴ καρδίαν φρονίμου,
ἄφρων δὲ μαστιγωθεὶς οὐκ αἰσθάνεται.

¹¹ ἀντιλογίας ἐγείρει πᾶς κακός, ὁ δὲ
Κύριος ἄγγελον ἀνελεήμονα ἐκπέμψει αὐτῷ.

¹² ἐμπεσεῖται μέριμνα ἀνδρὶ νοήμονι, οἱ δὲ
ἄφρονες διαλογιοῦνται κακά.

¹³ ὃς ἀποδίδωσι κακὰ ἀντὶ ἀγαθῶν, οὐ
κινηθήσεται κακὰ ἐκ τοῦ οἴκου αὐτοῦ.

¹⁴ ἐξουσίαν δίδωσι λόγοις ἀρχὴ
δικαιοσύνης, προηγεῖται δὲ τῆς ἐνδεείας
στάσις καὶ μάχη.

¹⁵ ὃς δίκαιον κρίνει τὸν ἄδικον, ἄδικον δὲ
τὸν δίκαιον, ἀκάθαρτος καὶ βδελυκτὸς παρὰ
Θεῷ.

¹⁶ ἵνατί ὑπῆρξε χρήματα ἄφρονι; κτήσασθαι
γὰρ σοφίαν ἀκάρδιος οὐ δυνήσεται. 16α ὃς
ὕψηλόν ποιεῖ τὸν ἑαυτοῦ οἶκον, ζητεῖ
συντριβὴν, ὁ δὲ σκολιάζων τοῦ μαθεῖν
ἐμπεσεῖται εἰς κακά.

¹⁷ εἰς πάντα καιρὸν φίλος ὑπαρχέτω σοι,
ἀδελφοὶ δὲ ἐν ἀνάγκαις χρήσιμοι ἔστωσαν·

τούτου γὰρ χάριν γεννῶνται.

¹⁸ ἀνὴρ ἄφρων ἐπικροτεῖ καὶ ἐπιχαίρει ἑαυτῷ, ὥς καὶ ὁ ἐγγνώμενος ἐγγύη τῶν ἑαυτοῦ φίλων.

¹⁹ φιλαμαρτήμων χαίρει μάχαις, [ὕψων δὲ θύραν αὐτοῦ ζητεῖ συντριβήν].

²⁰ ὁ δὲ σκληροκάριος οὐ συναντᾷ ἀγαθοῖς. ἀνὴρ εὐμετάβολος γλώσση ἐμπεσεῖται εἰς κακά,

²¹ καρδία δὲ ἄφρονος ὁδύνη τῷ κεκτημένῳ αὐτήν. οὐκ εὐφραίνεται πατὴρ ἐπὶ υἱῷ ἀπαιδεύτῳ, υἱὸς δὲ φρόνιμος εὐφραίνει μητέρα αὐτοῦ.

²² καρδία εὐφραινομένη εὐεκτεῖν ποιεῖ, ἀνδρὸς δὲ λυπηροῦ ξηραίνεται τὰ ὅστ᾽.

²³ λαμβάνοντος δῶρα ἀδίκως ἐν κόλποις οὐ κατευοδοῦνται ὁδοί, ἀσεβῆς δὲ ἐκκλίνει ὁδοὺς δικαιοσύνης.

²⁴ πρόσωπον συνετὸν ἀνδρὸς σοφοῦ, οἱ δὲ ὀφθαλμοὶ τοῦ ἄφρονος ἐπ' ἄκρα γῆς.

²⁵ ὀργὴ πατρὶ υἱὸς ἄφρων καὶ ὁδύνη τῇ τεκούσῃ αὐτόν.

²⁶ ζημιοῦν ἄνδρα δίκαιον οὐ καλόν, οὐδὲ ὅσιον ἐπιβουλεύειν δυνάσταις δικαίοις.

²⁷ ὃς φείδεται ρῆμα προέσθαι σκληρόν, ἐπιγνώμων, μακρόθυμος δὲ ἀνὴρ φρόνιμος.

²⁸ ἀνοήτῳ ἐπερωτήσαντι σοφίαν σοφία λογισθήσεται, ἐνεδὸν δέ τις ἑαυτὸν ποιήσας δόξει φρόνιμος εἶναι.

18

¹ Προφάσεις ζητεῖ ἀνὴρ βουλόμενος

χωρίζεσθαι ἀπὸ φίλων, ἐν παντὶ δὲ καιρῷ
ἐπονείδιστος ἔσται.

² οὐ χρεῖαν ἔχει σοφίας ἐνδεὲς φρενῶν,
μᾶλλον γὰρ ἄγεται ἀφροσύνη.

³ ὅταν ἔλθῃ ἀσεβὴς εἰς βάθος κακῶν,
καταφρονεῖ, ἐπέρχεται δὲ αὐτῷ ἀτιμία καὶ
ὄνειδος.

⁴ ὕδωρ βαθὺ λόγος ἐν καρδίᾳ ἀνδρός,
ποταμὸς δὲ ἀναπηδύει καὶ πηγὴ ζωῆς.

⁵ θαυμάσαι πρόσωπον ἀσεβοῦς οὐ καλόν,
οὐδὲ ὅσιον ἐκκλίνειν τὸ δίκαιον ἐν κρίσει.

⁶ χεῖλη ἀφρονος ἄγουσιν αὐτὸν εἰς κακά, τὸ
δὲ στόμα αὐτοῦ τὸ θρασὺ θάνατον
ἐπικαλεῖται.

⁷ στόμα ἀφρονος συντριβὴ αὐτῷ, τὰ δὲ
χεῖλη αὐτοῦ παγὶς τῇ ψυχῇ αὐτοῦ.

⁸ ὀκνηροὺς καταβάλλει φόβος, ψυχὰι δὲ
ἀνδρογύνων πεινᾶσουσιν.

⁹ ὁ μὴ ἰώμενος ἑαυτὸν ἐν τοῖς ἔργοις αὐτοῦ
ἀδελφός ἐστι τοῦ λυμαινομένου ἑαυτόν.

¹⁰ ἐκ μεγαλωσύνης ἰσχύος ὄνομα Κυρίου,
αὐτῷ δὲ προσδραμόντες δίκαιοι ὑψοῦνται.

¹¹ ὑπαρξίς πλουσίου ἀνδρὸς πόλις ὀχυρά, ἡ
δὲ δόξα αὐτῆς μέγα ἐπισκιάζει.

¹² πρὸ συντριβῆς ὑψοῦται καρδίᾳ ἀνδρός,
καὶ πρὸ δόξης ταπεινοῦται.

¹³ ὃς ἀποκρίνεται λόγον πρὶν ἀκοῦσαι,
ἀφροσύνη αὐτῷ ἐστι καὶ ὄνειδος.

¹⁴ θυμὸν ἀνδρὸς πρᾶννει θεράπων
φρόνιμος, ὀλιγόψυχον δὲ ἄνδρα τίς ὑποίσει;

¹⁵ καρδίᾳ φρονίμου κτᾶται αἴσθησιν, ὧτα
δὲ σοφῶν ζητεῖ ἔννοιαν.

¹⁶ δόμα ἀνθρώπου ἐμπλατύνει αὐτὸν καὶ παρὰ δυνάσταις καθιζάνει αὐτόν.

¹⁷ δίκαιος ἑαυτοῦ κατήγορος ἐν πρωτολογίᾳ, ὥς δ' ἂν ἐπιβάλῃ ὁ ἀντίδικος ἐλέγχεται.

¹⁸ ἀντιλογίας παύει σιγηρὸς, ἐν δὲ δυναστείαις ὀρίζει.

¹⁹ ἀδελφὸς ὑπὸ ἀδελφοῦ βοηθούμενος ὡς πόλις ὅχυρὰ καὶ ὑψηλή, ἰσχύει δὲ ὥσπερ τεθεμελιωμένον βασίλειον.

²⁰ ἀπὸ καρπῶν στόματος ἀνὴρ πῖμπλησι κοιλίαν αὐτοῦ, ἀπὸ δὲ καρπῶν χειλέων αὐτοῦ ἐμπλησθήσεται.

²¹ θάνατος καὶ ζωὴ ἐν χειρὶ γλώσσης, οἱ δὲ κρατοῦντες αὐτῆς ἔδονται τοὺς καρποὺς αὐτῆς.

²² ὃς εὔρε γυναῖκα ἀγαθὴν, εὔρε χάριτας, ἔλαβε δὲ παρὰ Θεοῦ ἰλαρότητα. 22α ὃς ἐκβάλλει γυναῖκα ἀγαθὴν, ἐκβάλλει τὰ ἀγαθὰ, ὁ δὲ κατέχων μοιχαλίδά ἄφρων καὶ ἀσεβής.

19

1-2 ...

³ ΑἴΦΡΟΣΥΝΗ ἀνδρὸς λυμαίνεται τὰς ὁδοὺς αὐτοῦ, τὸν δὲ Θεὸν αἰτιᾶται τῇ καρδίᾳ αὐτοῦ.

⁴ πλοῦτος προστίθησι φίλους πολλοὺς, ὁ δὲ πτωχὸς καὶ ἀπὸ τοῦ ὑπάρχοντος φίλου λείπεται.

⁵ μάρτυς ψευδῆς οὐκ ἀτιμώρητος ἔσται, ὁ δὲ ἐγκαλῶν ἀδίκως οὐ διαφεύζεται.

⁶ πολλοὶ θεραπεύουσι πρόσωπα βασιλέων,
πᾶς δὲ ὁ κακὸς γίνεται ὄνειδος ἀνδρί.

⁷ πᾶς, ὃς ἀδελφὸν πτωχὸν μισεῖ, καὶ φιλίας
μακρὰν ἔσται. ἔννοια ἀγαθὴ τοῖς εἰδόσιν
αὐτὴν ἐγγιεῖ, ἀνὴρ δὲ φρόνιμος εὐρήσει
αὐτήν. ὁ πολλὰ κακοποιῶν τελεσιουργεῖ
κακίαν, ὃς δὲ ἐρεθίζει λόγους οὐ σωθήσεται.

⁸ ὁ κτῶμενος φρόνησιν ἀγαπᾷ ἑαυτόν, ὃς δὲ
φυλάσσει φρόνησιν, εὐρήσει ἀγαθά.

⁹ μάρτυς ψευδῆς οὐκ ἀτιμώρητος ἔσται, ὃς
δ' ἂν ἐκκαύσῃ κακίαν, ἀπολείται ὑπ' αὐτῆς.

¹⁰ οὐ συμφέρει ἄφρονι τρυφή, καὶ ἐὰν
οἰκέτης ἄρξηται μεθ' ὕβρεως δυναστεύειν.

¹¹ ἐλεήμων ἀνὴρ μακροθυμεῖ, τὸ δὲ
καύχημα αὐτοῦ ἐπέρχεται παρανόμοις.

¹² βασιλέως ἀπειλὴ ὁμοία βρυγμῷ λέοντος,
ὥσπερ δὲ δρόσος ἐπὶ χόρτῳ, οὕτως τὸ ἱλαρὸν
αὐτοῦ.

¹³ αἰσχύνη πατρὶ υἱὸς ἄφρων· οὐχ ἀγναὶ
εὐχαὶ ἀπὸ μισθώματος ἐταίρας.

¹⁴ οἶκον καὶ ὑπαρξιν μερίζουσι πατέρες
παισί, παρὰ δὲ Κυρίου ἀρμόζεται γυνὴ ἀνδρί.

¹⁵ δειλία κατέχει ἀνδρόγυνον, ψυχὴ δὲ
ἀεργοῦ πεινάσει.

¹⁶ ὃς φυλάσσει ἐντολήν, τηρεῖ τὴν ἑαυτοῦ
ψυχὴν, ὁ δὲ καταφρονῶν τῶν ἑαυτοῦ ὁδῶν
ἀπολεῖται.

¹⁷ δανεῖζει Θεῷ ὁ ἐλεῶν πτωχόν, κατὰ δὲ τὸ
δόμα αὐτοῦ ἀνταποδώσει αὐτῷ.

¹⁸ παίδευε υἱόν σου, οὕτως γὰρ ἔσται
εὐελπὶς, εἰς δὲ ὕβριν μὴ ἐπαίρου τῇ ψυχῇ σου.

¹⁹ κακόφρων ἀνὴρ πολλὰ ζημιωθήσεται·

ἐὰν δὲ λοιμεύηται, καὶ τὴν ψυχὴν αὐτοῦ προσθήσει.

²⁰ ἄκουε, υἱέ, παιδείαν πατρός σου, ἵνα σοφὸς γένη ἐπ' ἐσχάτων σου.

²¹ πολλοὶ λογισμοὶ ἐν καρδίᾳ ἀνδρός, ἡ δὲ βουλὴ τοῦ Κυρίου εἰς τὸν αἰῶνα μένει.

²² καρπὸς ἀνδρὶ ἐλεημοσύνη, κρείσσων δὲ πτωχὸς δίκαιος ἢ πλούσιος ψεύστης.

²³ φόβος Κυρίου εἰς ζωὴν ἀνδρί, ὃ δὲ ἄφοβος ἀλλισθήσεται ἐν τόποις, οὗ οὐκ ἐπισκοπεῖται γυνῶσις.

²⁴ ὁ ἐγκρύπτων εἰς τὸν κόλπον αὐτοῦ χεῖρας ἀδίκως, οὐδὲ τῷ στόματι οὐ μὴ προσαγάγη αὐτάς.

²⁵ λοιμοῦ μαστιγουμένου, ἄφρων πανουργότερος γίνεται· ἐὰν δὲ ἐλέγχῃς ἄνδρα φρόνιμον, νοήσει αἴσθησιν.

²⁶ ὁ ἀτιμάζων πατέρα καὶ ἀπωθούμενος μητέρα αὐτοῦ καταισχυνθήσεται καὶ ἐπονείδιστος ἔσται.

²⁷ υἱὸς ἀπολειπόμενος φυλάξαι παιδείαν πατρὸς μελετήσῃ ρήσεις κακάς.

²⁸ ὁ ἐγγυώμενος παῖδα ἄφρονα καθυβρίσει δικαίωμα, στόμα δὲ ἀσεβῶν καταπίεται κρίσεις.

²⁹ ἐτοιμάζονται ἀκολάστοις μάστιγες, καὶ τιμωρίαι ὁμοίως ἄφροσιν.

20

¹ ΑΚΟΛΑΣΤΟΝ οἶνος καὶ ὕβριστικὸν μέθη, πᾶς δὲ ἄφρων τοιούτοις συμπλέκεται.

² οὐ διαφέρει ἀπειλὴ βασιλέως θυμοῦ
λέοντος, ὁ δὲ παροξύνων αὐτὸν ἁμαρτάνει
εἰς τὴν ἑαυτοῦ ψυχὴν.

³ δόξα ἀνδρὶ ἀποστρέφεσθαι λοιδορίας, πᾶς
δὲ ἄφρων τοιούτοις συμπλέκεται.

⁴ ὄνειδιζόμενος ὀκνηρὸς οὐκ αἰσχύνεται,
ὡσαύτως καὶ ὁ δανειζόμενος σῖτον ἐν ἀμῆτῳ.

⁵ ὕδωρ βαθὺ βουλὴ ἐν καρδίᾳ ἀνδρός, ἀνὴρ
δὲ φρόνιμος ἐξαντλήσει αὐτήν.

⁶ μέγα ἄνθρωπος καὶ τίμιον ἀνὴρ ἐλεήμων,
ἄνδρα δὲ πιστὸν ἔργον εὖρεῖν.

⁷ ὃς ἀναστρέφεται ἄμωμος ἐν δικαιοσύνῃ,
μακαρίους τοὺς παῖδας αὐτοῦ καταλείψει.

⁸ ὅταν βασιλεὺς δίκαιος καθίσῃ ἐπὶ θρόνου,
οὐκ ἐναντιοῦται ἐν ὀφθαλμοῖς αὐτοῦ πᾶν
πονηρόν.

⁹ τίς καυχῆσεται ἀγνὴν ἔχειν τὴν καρδίαν;
ἢ τίς παρρησιάσεται καθαρὸς εἶναι ἀπὸ
ἁμαρτιῶν;

²⁰ κακολογοῦντος πατέρα ἢ μητέρα
σβεσθήσεται λαμπτήρ, αἱ δὲ κόραι τῶν
ὀφθαλμῶν αὐτοῦ ὄψονται σκότος.

²¹ μερὶς ἐπισπουδαζομένη ἐν πρώτοις, ἐν
τοῖς τελευταίοις οὐκ εὐλογηθήσεται.

²² μὴ εἴπῃς· τίσομαι τὸν ἐχθρόν, ἀλλ'
ὑπόμεινον τὸν Κύριον, ἵνα σοι βοηθήσῃ.

¹⁰ στάθμιον μέγα καὶ μικρὸν καὶ μέτρα
δισσά, ἀκάθαρτα ἐνώπιον Κυρίου καὶ
ἀμφότερα καὶ ὁ ποιῶν αὐτά.

¹¹ ἐν τοῖς ἐπιτηδεύμασιν αὐτοῦ
συμποδισθήσεται νεανίσκος μετὰ ὀσίου, καὶ

εὐθεῖα ἡ ὁδὸς αὐτοῦ.

¹² οὐς ἀκούει καὶ ὀφθαλμοὺς ὁρᾷ· Κυρίου ἔργα καὶ ἀμφότερα.

¹³ μὴ ἀγάπα καταλαλεῖν, ἵνα μὴ ἐξαρθῇ· διάνοιξον τοὺς ὀφθαλμούς σου καὶ ἐμπλήσθητι ἄρτων.

²³ βδέλυγμα Κυρίῳ δισσὸν στάθμιον, καὶ ζυγὸς δόλιος οὐ καλὸν ἐνώπιον αὐτοῦ.

²⁴ παρὰ Κυρίου εὐθύνεται τὰ διαβήματα ἀνδρὶ, θνητὸς δὲ πῶς ἂν νοήσαι τὰς ὁδοὺς αὐτοῦ;

²⁵ παγὶς ἀνδρὶ ταχύ τι τῶν ἰδίων ἀγιάσαι, μετὰ γὰρ τὸ εὗξασθαι μετανοεῖν γίνεται.

²⁶ λικμήτωρ ἀσεβῶν βασιλεὺς σοφός, καὶ ἐπιβαλεῖ αὐτοῖς τροχόν.

²⁷ φῶς Κυρίου πνοὴ ἀνθρώπων, ὃς ἐρευνᾷ ταμιεῖα κοιλίας.

²⁸ ἐλεημοσύνη καὶ ἀλήθεια φυλακὴ βασιλεῖ, καὶ περικυκλώσουσιν ἐν δικαιοσύνῃ τὸν θρόνον αὐτοῦ.

²⁹ κόσμος νεανίαις σοφία, δόξα δὲ πρεσβυτέρων πολιαί.

³⁰ ὑπώπια καὶ συντρίμματα συναντᾷ κακοῖς, πληγαὶ δὲ εἰς ταμιεῖα κοιλίας.

21

¹ ΩΣΠΕΡ ὁρμὴ ὕδατος, οὕτως καρδία βασιλέως ἐν χειρὶ Θεοῦ· οὐ ἂν θέλων νεύσῃ, ἐκεῖ ἔκλινεν αὐτήν.

² πᾶς ἀνὴρ φαίνεται ἑαυτῷ δίκαιος, κατευθύνει δὲ καρδίας Κύριος.

³ ποιεῖν δίκαια καὶ ἀληθεύειν ἀρεστὰ παρὰ
Θεῷ μᾶλλον ἢ θυσιῶν αἷμα.

⁴ μεγαλόφρων ἐν ὕβρει θρασυκάρδιος,
λαμπτήρ δὲ ἀσεβῶν ἀμαρτία.

⁶ ὁ ἐνεργῶν θησαυρίσματα γλώσση ψευδεῖ
μάταια διώκει καὶ ἔρχεται ἐπὶ παγίδας
θανάτου.

⁷ ὄλεθρος ἀσεβέσιν ἐπιξενωθήσεται, οὐ γὰρ
βούλονται πράσσειν τὰ δίκαια.

⁸ πρὸς τοὺς σκολιοὺς σκολιάς ὁδοὺς
ἀποστέλλει ὁ Θεός, ἀγνὰ γὰρ καὶ ὀρθὰ τὰ
ἔργα αὐτοῦ. ἠκρεῖσσον οἰκεῖν ἐπὶ γωνίας
ὑπαίθρου ἢ ἐν κεκονιαμένοις μετὰ ἀδικίας
καὶ ἐν οἴκῳ κοινῷ.

¹⁰ ψυχὴ ἀσεβοῦς οὐκ ἐλεηθήσεται ὑπ’
οὐδενὸς τῶν ἀνθρώπων.

¹¹ ζημιουμένου ἀκολάστου πανουργότερος
γίνεται ὁ ἄκακος, συνίων δὲ σοφὸς δέξεται
γνώσιν.

¹² συνίει δίκαιος καρδίας ἀσεβῶν καὶ
φαυλίζει ἀσεβεῖς ἐν κακοῖς.

¹³ ὃς φράσσει τὰ ὦτα αὐτοῦ τοῦ μὴ
ἐπακοῦσαι ἀσθενοῦς, καὶ αὐτὸς
ἐπικαλέσεται, καὶ οὐκ ἔσται ὁ εἰσακούων.

¹⁴ δόσις λάθριος ἀνατρέπει ὀργάς, δώρων
δὲ ὁ φειδόμενος θυμὸν ἐγείρει ἰσχυρόν.

¹⁵ εὐφροσύνη δικαίων ποιεῖν κρίμα, ὅσιος
δὲ ἀκάθαρτος παρὰ κακούργοις.

¹⁶ ἀνὴρ πλανώμενος ἐξ ὁδοῦ δικαιοσύνης
ἐν συναγωγῇ γιγάντων ἀναπαύσεται.

¹⁷ ἀνὴρ ἐνδεὴς ἀγαπᾷ εὐφροσύνην, φιλῶν

οἶνον καὶ ἔλαιον εἰς πλοῦτον·

¹⁸ περὶ κάθαρμα δὲ δικαίου ἄνομος.

¹⁹ κρεῖσσον οἰκεῖν ἐν γῇ ἐρήμῳ ἢ μετὰ
γυναικὸς μαχίμου καὶ γλωσσώδους καὶ
ὀργίλου.

²⁰ θησαυρὸς ἐπιθυμητὸς ἀναπαύσεται ἐπὶ
στόματος σοφοῦ, ἄφρονες δὲ ἄνδρες
καταπίονται αὐτόν.

²¹ ὁδὸς δικαιοσύνης καὶ ἐλεημοσύνης
εὐρήσει ζωὴν καὶ δόξαν.

²² πόλεις ὀχυρὰς ἐπέβη σοφὸς καὶ καθεῖλε
τὸ ὀχύρωμα, ἐφ' ᾧ ἐπεποίθεισαν οἱ ἄσεβεῖς.

²³ ὃς φυλάσσει τὸ στόμα αὐτοῦ καὶ τὴν
γλῶσσαν, διατηρεῖ ἐκ θλίψεως τὴν ψυχὴν
αὐτοῦ.

²⁴ θρασὺς καὶ αὐθάδης καὶ ἀλαζὼν λοιμὸς
καλεῖται, ὃς δὲ μνησικακεῖ, παράνομος.

²⁵ ἐπιθυμίαι ὀκνηρὸν ἀποκτείνουσιν, οὐ
γὰρ προαιροῦνται αἱ χεῖρες αὐτοῦ ποιεῖν τι.

²⁶ ἄσεβης ἐπιθυμεῖ ὅλην τὴν ἡμέραν
ἐπιθυμίας κακᾶς, ὁ δὲ δίκαιος ἐλεᾷ καὶ
οἰκτεῖρει ἀφειδῶς.

²⁷ θυσίαι ἀσεβῶν βδέλυγμα Κυρίῳ, καὶ γὰρ
παρανόμως προσφέρουσιν αὐτάς.

²⁸ μάρτυς ψευδὴς ἀπολεῖται, ἀνὴρ δὲ
ὕπηκοος φυλασσόμενος λαλήσει.

²⁹ ἄσεβης ἀνὴρ ἀναιδῶς ὑφίσταται
προσώπῳ, ὁ δὲ εὐθὴς αὐτὸς συνίει τὰς ὁδοὺς
αὐτοῦ.

³⁰ οὐκ ἔστι σοφία, οὐκ ἔστιν ἀνδρεία, οὐκ
ἔστι βουλή πρὸς τὸν ἄσεβῃ.

³¹ ἵππος ἐτοιμάζεται εἰς ἡμέραν πολέμου,

παρὰ δὲ Κυρίου ἡ βοήθεια.

22

¹ ΑΙΡΕΤΩΤΕΡΟΝ ὄνομα καλὸν ἢ πλοῦτος πολὺς, ὑπὲρ δὲ ἀργύριον καὶ χρυσίον χάρις ἀγαθή,

² πλούσιος καὶ πτωχὸς συνήντησαν ἀλλήλοις, ἀμφοτέρους δὲ ὁ Κύριος ἐποίησε.

³ πανοῦργος ἰδὼν πονηρὸν τιμωρούμενον κραταιῶς αὐτὸς παιδεύεται, οἱ δὲ ἄφρονες παρελθόντες ἐζημιώθησαν.

⁴ γενεὰ σοφίας φόβος Κυρίου καὶ πλοῦτος καὶ δόξα καὶ ζωή.

⁵ τρίβολοι καὶ παγίδες ἐν ὁδοῖς σκολιαῖς, ὁ δὲ φυλάσσων τὴν ἑαυτοῦ ψυχὴν ἀφέξεται αὐτῶν.

⁷ πλούσιοι πτωχῶν ἄρξουσι, καὶ οἰκείται ἰδίῳις δεσπόταις δανειοῦσι.

⁸ ὁ σπείρων φαῦλα θερίσει κακά, πληγὴν δὲ ἔργων αὐτοῦ συντελέσει. 8α ἄνδρα ἱλαρὸν καὶ δότην εὐλογεῖ ὁ Θεός, ματαιότητα δὲ ἔργων αὐτοῦ συντελέσει.

⁹ ὁ ἐλεῶν πτωχὸν αὐτὸς διατραφήσεται, τῶν γὰρ ἑαυτοῦ ἄρτων ἔδωκε τῷ πτωχῷ. 9α νίκην καὶ τιμὴν περιποιεῖται ὁ δῶρα δούς, τὴν μέντοι ψυχὴν ἀφαιρεῖται τῶν κεκτημένων.

¹⁰ ἔκβαλε ἐκ συνεδρίου λοιμόν, καὶ συνεξελεύσεται αὐτῷ νεῖκος· ὅταν γὰρ καθίσῃ ἐν συνεδρίῳ, πάντας ἀτιμάζει.

¹¹ ἀγαπᾷ Κύριος ὁσίας καρδίας, δεκτοὶ δὲ αὐτῷ πάντες ἄμωμοι· χεῖλεσι ποιμαίνει βασιλεύς.

¹² οἱ δὲ ὀφθαλμοὶ Κυρίου διατηροῦσιν αἴσθησιν, φαυλίζει δὲ λόγους παράνομος.

¹³ προφασίζεται καὶ λέγει ὁ κνηρός· λέων ἐν ταῖς ὁδοῖς, ἐν δὲ ταῖς πλατείαις φονευταί.

¹⁴ βόθρος βαθὺς στόμα παρανόμου, ὁ δὲ μισηθεὶς ὑπὸ Κυρίου ἐμπεσεῖται εἰς αὐτόν.

^{14α} εἰσὶν ὁδοὶ κακαὶ ἐνώπιον ἀνδρός, καὶ οὐκ ἀγαπᾷ τοῦ ἀποστρέψαι ἀπ' αὐτῶν· ἀποστρέφειν δὲ δεῖ ἀπὸ ὁδοῦ σκολιάς καὶ κακῆς.

¹⁵ ἄνοια ἐξήπται καρδίας νέου, ράβδος δὲ καὶ παιδεία μακρὰν ἀπ' αὐτοῦ.

¹⁶ ὁ συκοφαντῶν πένητα πολλὰ ποιεῖ τὰ ἑαυτοῦ· δίδωσι δὲ πλουσίῳ ἐπ' ἐλλάσσονι.

¹⁷ Λόγοις σοφῶν παράβαλλε σὸν οὖς καὶ ἄκουε ἐμὸν λόγον, τὴν δὲ σὴν καρδίαν ἐπίστησον, ἵνα γνῶς, ὅτι καλοὶ εἰσι·

¹⁸ καὶ ἐὰν ἐμβάλῃς αὐτοὺς εἰς τὴν καρδίαν σου, εὐφρανοῦσί σε ἅμα ἐπὶ σοῖς χεῖλεσιν,

¹⁹ ἵνα σου γένηται ἐπὶ Κύριον ἡ ἐλπίς καὶ γνωρίσῃ σοι τὴν ὁδόν σου.

²⁰ καὶ σὺ δὲ ἀπόγραψαι αὐτὰ σεαυτῷ τρισσῶς εἰς βουλήν καὶ γνῶσιν ἐπὶ τὸ πλάτος τῆς καρδίας σου.

²¹ διδάσκω οὖν σε ἀληθῆ λόγον καὶ γνῶσιν ἀγαθὴν ὑπακούειν, τοῦ ἀποκρίνεσθαί σε λόγους ἀληθείας τοῖς προβαλλομένοις σοι.

²² Μὴ ἀποβιάζου πένητα, πτωχὸς γάρ ἐστι,

καὶ μὴ ἀτιμάσης ἀσθενῇ ἐν πύλαις·

²³ ὁ γὰρ Κύριος κρινεῖ αὐτοῦ τὴν κρίσιν,
καὶ ρύσῃ σὴν ἄσυλον ψυχὴν.

²⁴ μὴ ἴσθι ἐταῖρος ἀνδρὶ θυμῶδει, φίλῳ δὲ
ὀργίλῳ μὴ συναυλίζου,

²⁵ μήποτε μάθης τῶν ὁδῶν αὐτοῦ καὶ λάβῃς
βρόχους τῇ σῇ ψυχῇ.

²⁶ μὴ δίδου σεαυτὸν εἰς ἐγγύην
αἰσχνόμενος πρόσωπον·

²⁷ ἐὰν γὰρ μὴ ἔχῃς πόθεν ἀποτίσης,
λήψονται τὸ στῤῥμα τὸ ὑπὸ τὰς πλευράς σου.

²⁸ μὴ μέταιρε ὄρια αἰώνια, ἃ ἔθεντο οἱ
πατέρες σου.

²⁹ ὁρατικὸν ἄνδρα καὶ ὀξὺν ἐν τοῖς ἔργοις
αὐτοῦ βασιλεῦσι δεῖ παρεστάναι καὶ μὴ
παρεστάναι ἀνδράσι νωθοῖς.

23

¹ Εἴαν καθίσῃς δειπνεῖν ἐπὶ τραπέζης
δυναστῶν, νοητῶς νόει τὰ παρατιθέμενά σοι

² καὶ ἐπίβαλλε τὴν χειρὰ σου, εἰδὼς ὅτι
τοιαῦτά σε δεῖ παρασκευάσαι· εἰ δὲ
ἀπληστότερος εἶ,

³ μὴ ἐπιθύμει τῶν ἐδεσμάτων αὐτοῦ, ταῦτα
γὰρ ἔχεται ζωῆς ψευδοῦς.

⁴ μὴ παρεκτείνου πένης ὦν πλουσίῳ, τῇ δὲ
σῇ ἐννοίᾳ ἀπόσχου.

⁵ ἐὰν ἐπιστήσῃς τὸ σὸν ὄμμα πρὸς αὐτόν,
οὐδαμοῦ φανεῖται· κατεσκευάζεται γὰρ αὐτῷ
πτέρυγες ὥσπερ ἀετοῦ, καὶ ὑποστρέφει εἰς
τὸν οἶκον τοῦ προεστηκότος αὐτοῦ.

⁶ μὴ συνδεῖπναι ἀνδρὶ βασκάνῳ, μὴδὲ ἐπιθύμει τῶν βρωμάτων αὐτοῦ·

⁷ ὃν τρόπον γὰρ εἴ τις καταπίοι τρίχα, οὕτως ἐσθίει καὶ πίνει.

⁸ μὴδὲ πρὸς σε εἰσαγάγῃς αὐτὸν καὶ φάγῃς τὸν ψωμόν σου μετ' αὐτοῦ· ἐξεμέσει γὰρ αὐτὸν καὶ λυμανεῖται τοὺς λόγους σου τοὺς καλοὺς.

⁹ εἰς ὧτα ἄφρονος μὴδὲν λέγε, μήποτε μυκτηρίσῃ τοὺς συνετοὺς λόγους σου.

¹⁰ μὴ μεταῆς ὅρια αἰώνια, εἰς δὲ κτῆμα ὀρφανῶν μὴ εἰσέλθῃς·

¹¹ ὁ γὰρ λυτρούμενος αὐτοὺς Κύριος κραταιὸς ἐστὶ καὶ κρινεῖ τὴν κρίσιν αὐτῶν μετὰ σοῦ.

¹² δὸς εἰς παιδείαν τὴν καρδίαν σου, τὰ δὲ ὧτά σου ἐτοίμασον λόγοις αἰσθήσεως.

¹³ μὴ ἀπόσχη νήπιον παιδεύειν, ὅτι ἐὰν πατάξῃς αὐτὸν ράβδῳ, οὐ μὴ ἀποθάνῃ·

¹⁴ σὺ μὲν γὰρ πατάξεις αὐτὸν ράβδῳ, τὴν δὲ ψυχὴν αὐτοῦ ἐκ θανάτου ρύσῃ.

¹⁵ υἱέ, ἐὰν σοφὴ γένηταί σου ἡ καρδία, εὐφρανεῖς καὶ τὴν ἐμὴν καρδίαν,

¹⁶ καὶ ἐνδιατρίψει λόγοις τὰ σὰ χεῖλη πρὸς τὰ ἐμὰ χεῖλη, ἐὰν ὀρθὰ ᾧσι.

¹⁷ μὴ ζηλούτῳ ἡ καρδία σου ἁμαρτωλοῦς, ἀλλὰ ἐν φόβῳ Κυρίου ἴσθι ὅλην τὴν ἡμέραν·

¹⁸ ἐὰν γὰρ τηρήσῃς αὐτά, ἔσται σοι ἔκγονα, ἡ δὲ ἐλπίς σου οὐκ ἀποστήσεται.

¹⁹ ἄκουε, υἱέ, καὶ σοφὸς γίνου, καὶ κατεύθυνε ἐννοίας σῆς καρδίας·

²⁰ μὴ ἴσθι οἰνοπότης, μηδὲ ἐκτείνου
συμβουλαῖς κρεῶν τε ἀγορασμοῖς·

²¹ πᾶς γὰρ μέθυσος καὶ πορνοκόπος
πτωχεύσει, καὶ ἐνδύσεται διερρηγμένα καὶ
ρακώδη πᾶς ὑπνώδης.

²² ἄκουε, υἱέ, πατὴρ τοῦ γεννήσαντός σε
καὶ μὴ καταφρόνει ὅτι γεγήρακέ σου ἡ μήτηρ.

²³ ἀλήθειαν κτῆσαι καὶ μὴ ἀπώση σοφίαν
καὶ παιδείαν καὶ σύνεσιν.

²⁴ καλῶς ἐκτρέφει πατὴρ δίκαιος, ἐπὶ δὲ
υἱῷ σοφῷ εὐφραίνεται ἡ ψυχὴ αὐτοῦ.

²⁵ εὐφραίνεται ὁ πατὴρ καὶ ἡ μήτηρ ἐπὶ
σοί, καὶ χαιρέτω ἡ τεκοῦσά σε.

²⁶ δός μοι, υἱέ, σὴν καρδίαν, οἱ δὲ σοὶ
ὀφθαλμοὶ ἐμὰς ὁδοὺς τηρεῖτωσαν·

²⁷ πίθος γὰρ τετρημένος ἐστὶν ἀλλότριος
οἶκος, καὶ φρέαρ στενὸν ἀλλότριον·

²⁸ οὗτος γὰρ συντόμως ἀπολεῖται, καὶ πᾶς
παράνομος ἀναλωθήσεται.

²⁹ τίνι οὐαί; τίνι θόρυβος; τίνι κρίσεις; τίνι
δὲ ἀηδία καὶ λέσχει; τίνι συντρίμματα
διακενῆς; τίνος πελιδνοὶ οἱ ὀφθαλμοί;

³⁰ οὐ τῶν ἐγγχρονιζόντων ἐν οἴνοις; οὐ τῶν
ἰχνεύόντων ποῦ πότοι γίνονται;

³¹ μὴ μεθύσκεσθε ἐν οἴνοις, ἀλλὰ ὁμιλεῖτε
ἀνθρώποις δίκαιοις καὶ ὁμιλεῖτε ἐν
περιπάτοις· ἐὰν γὰρ εἰς τὰς φιάλας καὶ τὰ
ποτήρια δῶς τοὺς ὀφθαλμούς σου, ὕστερον
περιπατήσεις γυμνότερος ὑπέρου.

³² τὸ δὲ ἔσχατον ὥσπερ ὑπὸ ὄφεως
πεπληγῶς ἐκτείνεται, καὶ ὥσπερ ὑπὸ

κεράστου διαχεῖται αὐτῷ ὁ ἰός.

³³ οἱ ὀφθαλμοί σου ὅταν ἴδωσιν ἀλλοτρίαν,
τὸ στόμα σου τότε λαλήσει σκολιά,

³⁴ καὶ κατακείσῃ ὥσπερ ἐν καρδίᾳ
θαλάσσης καὶ ὥσπερ κυβερνήτης ἐν πολλῷ
κλύδωνι.

³⁵ ἔρεῖς δέ· τύπτουσί με καὶ οὐκ ἐπόνεσα,
καὶ ἐνέπαιζάν μοι, ἐγὼ δὲ οὐκ ἤδειν· πότε
ὀρθρος ἔσται, ἵνα ἐλθὼν ζητήσω μεθ' ὧν
συνελεύσομαι;

24

¹ Υἱε, μὴ ζηλώσης κακοὺς ἄνδρας μηδὲ
ἐπιθυμήσης εἶναι μετ' αὐτῶν·

² ψευδῇ γὰρ μελετᾷ ἡ καρδίᾳ αὐτῶν, καὶ
πόνους τὰ χεῖλη αὐτῶν λαλεῖ.

³ μετὰ σοφίας οἰκοδομεῖται οἶκος καὶ μετὰ
συνέσεως ἀνορθοῦται.

⁴ μετὰ αἰσθήσεως ἐμπίπλυνται ταμιεῖα ἐκ
παντὸς πλούτου τιμίου καὶ καλοῦ.

⁵ κρείσσων σοφὸς ἰσχυροῦ καὶ ἀνὴρ
φρόνησιν ἔχων γεωργίου μεγάλου.

⁶ μετὰ κυβερνήσεως γίνεται πόλεμος,
βοήθεια δὲ μετὰ καρδίας βουλευτικῆς.

⁷ σοφία καὶ ἔννοια ἀγαθὴ ἐν πύλαις σοφῶν·
σοφοὶ οὐκ ἐκκλίνουσιν ἐκ στόματος Κυρίου,

⁸ ἀλλὰ λογίζονται ἐν συνεδρίοις.
ἀπαιδεύτοις συναντᾷ θάνατος,

⁹ ἀποθνήσκει δὲ ἄφρων ἐν ἀμαρτίαις.
ἀκαθαρσία δὲ ἀνδρὶ λοιμῷ

¹⁰ ἐμμολυνθήσεται ἐν ἡμέρᾳ κακῇ καὶ ἐν
ἡμέρᾳ θλίψεως, ἕως ἂν ἐκλίπῃ.

¹¹ ρῥσαι ἀγομένους εἰς θάνατον καὶ ἐκπρίου κτεινομένους, μὴ φείσῃ·

¹² ἐὰν δὲ εἴπῃς, οὐκ οἶδα τοῦτον, γίνωσκε ὅτι Κύριος καρδίας πάντων γινώσκει, καὶ ὁ πλάσας πνοὴν πᾶσιν, αὐτὸς οἶδε πάντα, ὃς ἀποδίδωσιν ἐκάστω κατὰ τὰ ἔργα αὐτοῦ.

¹³ φάγε μέλι, υἱέ, ἀγαθὸν γὰρ κηρίον, ἵνα γλυκανθῇ σου ὁ φάρυγξ·

¹⁴ οὕτως αἰσθήσῃ σοφίαν τῇ σῇ ψυχῇ· ἐὰν γὰρ εὖρῃς, ἔσται καλὴ ἡ τελευτὴ σου, καὶ ἐλπίς σε οὐκ ἐγκαταλείψει.

¹⁵ μὴ προσαγάγῃς ἀσεβῇ νομῇ δικαίων μηδὲ ἀπατηθῇς χορτασίᾳ κοιλίας·

¹⁶ ἐπτάκις γὰρ πεσεῖται δίκαιος καὶ ἀναστήσεται, οἱ δὲ ἀσεβεῖς ἀσθενήσουσιν ἐν κακοῖς.

¹⁷ ἐὰν πέσῃ ὁ ἐχθρὸς σου, μὴ ἐπιχαρῇς αὐτῷ, ἐν δὲ τῷ ὑποσκελίσματι αὐτοῦ μὴ ἐπαίρου·

¹⁸ ὅτι ὄψεται Κύριος καὶ οὐκ ἀρέσει αὐτῷ, καὶ ἀποστρέψει τὸν θυμὸν αὐτοῦ ἀπ' αὐτοῦ.

¹⁹ μὴ χαῖρε ἐπὶ κακοποιοῖς, μηδὲ ζήλου ἀμαρτωλοῦς·

²⁰ οὐ γὰρ μὴ γένηται ἔκγονα πονηρῷ, λαμπτὴρ δὲ ἀσεβῶν σβεσθήσεται.

²¹ φοβοῦ τὸν Θεόν, υἱέ, καὶ βασιλέα καὶ μηθετέρῳ αὐτῶν ἀπειθήσῃς·

²² ἐξαίφνης γὰρ τίσονται τοὺς ἀσεβεῖς, τὰς δὲ τιμωρίας ἀμφοτέρων τίς γνώσεται;

^{22α} *λόγον φυλασσόμενος υἱὸς ἀπωλείας

* **24:22α** (Μασ. ΚΘ, 27).

ἐκτὸς ἔσται, δεχόμενος δὲ ἐδέξατο αὐτόν.

^{22β} μηδὲν ψεῦδος ἀπὸ γλώσσης βασιλεῖ λεγέσθω, καὶ οὐδὲν ψεῦδος ἀπὸ γλώσσης αὐτοῦ οὐ μὴ ἐξέλθῃ.

^{22γ} μάχαιρα γλῶσσα βασιλέως καὶ οὐ σαρκίνη, ὃς δ' ἂν παραδοθῇ, συντριβήσεται.

^{22δ} ἂν γὰρ ὀξυνθῇ ὁ θυμὸς αὐτοῦ, σὺν νεύροις ἀνθρώπους ἀναλίσκει, καὶ ὅστ' ἀνθρώπων κατατρώγει, καὶ συγκαίει ὥσπερ φλόξ, ὥστε ἄβρωτα εἶναι νεοσσοῖς ἀετῶν.

^{22ε} †Τοὺς ἐμοὺς λόγους, υἱέ, φοβήθητι, καὶ δεξάμενος αὐτοὺς μετανόει· τάδε λέγει ὁ ἀνὴρ τοῖς πιστεύουσι Θεῷ, καὶ παύομαι.

[2] ἀφρονέστατος γὰρ εἰμι ἀπάντων ἀνθρώπων, καὶ φρόνησις ἀνθρώπων οὐκ ἔστιν ἐν ἐμοί. [3] Θεὸς δεδίδαχέ με σοφίαν, καὶ γινῶσιν ἁγίων ἔγνωκα. [4] τίς ἀνέβη εἰς τὸν οὐρανὸν καὶ κατέβη; τίς συνήγαγεν ἀνέμους ἐν κόλπῳ; τίς συνέστρεψεν ὕδωρ ἐν ἱματίῳ; τίς ἐκράτησε πάντων τῶν ἄκρων τῆς γῆς; τί ὄνομα αὐτῷ, ἢ τί ὄνομα τοῖς τέκνοις αὐτοῦ; [5] πάντες γὰρ λόγοι Θεοῦ πεπυρωμένοι, ὑπερασπίζει δὲ αὐτὸς τῶν εὐλαβουμένων αὐτόν. [6] μὴ προσθῇς τοῖς λόγοις αὐτοῦ, ἵνα μὴ ἐλέγξῃ σε καὶ ψευδὴς γένῃ. [7] δύο αἰτοῦμαι παρὰ σοῦ, μὴ ἀφέλῃς μου χάριν πρὸ τοῦ ἀποθανεῖν με. [8] μάταιον λόγον καὶ ψευδῇ μακρὰν μου ποιήσουν, πλοῦτον δὲ καὶ πενίαν μή μοι δῶς, σύνταξόν δέ μοι τὰ δέοντα καὶ τὰ αὐτάρκη, [9] ἵνα μὴ

† 24:22ε (Μαθ. Λ, 1).

πλησθεὶς ψευδὲς γένωμαι καὶ εἴπω· τίς με
ὀρᾷ; ἢ πενηθεὶς κλέψω καὶ ὁμόσω τὸ ὄνομα
τοῦ Θεοῦ. ^[10] μὴ παραδῶς οἰκέτην εἰς χεῖρας
δεσπότου, μήποτε καταράσηταί σε καὶ
ἀφανισθῇς. ^[11] ἔκγονον κακὸν πατέρα
καταρᾶται, τὴν δὲ μητέρα οὐκ εὐλογεῖ.
^[12] ἔκγονον κακὸν δίκαιον ἑαυτὸν κρίνει.
τὴν δ' ἔξοδον αὐτοῦ οὐκ ἀπένιψεν.
^[13] ἔκγονον κακὸν ὑψηλοὺς ὀφθαλμοὺς ἔχει,
τοῖς δὲ βλεφάροις αὐτοῦ ἐπαίρεται.
^[14] ἔκγονον κακὸν μαχαίρας τοὺς ὀδόντας
ἔχει καὶ τὰς μύλας τομίδας, ὥστε ἀναλίσκειν
καὶ κατεσθίειν τοὺς ταπεινοὺς ἀπὸ τῆς γῆς
καὶ τοὺς πένητας αὐτῶν ἐξ ἀνθρώπων.
²³ ‡ Ταῦτα δὲ λέγω ὑμῖν τοῖς σοφοῖς
ἐπιγινώσκειν· αἰδεῖσθαι πρόσωπον ἐν κρίσει
οὐ καλόν.
²⁴ ὁ εἰπὼν τὸν ἄσεβῃ· δίκαιός ἐστιν,
ἐπικατάρατος λαοῖς ἔσται καὶ μισητὸς εἰς
ἔθνη.
²⁵ οἱ δὲ ἐλέγχοντες βελτίους φανοῦνται,
ἐπ' αὐτοὺς δὲ ἤξει εὐλογία·
²⁶ χεῖλη δὲ φιλήσουσιν ἀποκρινόμενα
λόγους ἀγαθοῦς.
²⁷ ἐτοίμαζε εἰς τὴν ἔξοδον τὰ ἔργα σου καὶ
παρασκευάζου εἰς τὸν ἀγρὸν καὶ πορεύου
κατόπισθέν μου καὶ ἀνοικοδομήσεις τὸν
οἶκόν σου.
²⁸ μὴ ἴσθι ψευδὲς μάρτυς ἐπὶ σὸν πολίτην,
μηδὲ πλατύνου σοῖς χεῖλεσι.
²⁹ μὴ εἴπῃς· ὃν τρόπον ἐχρήσατό μοι,

‡ 24:23 (Μαθ. ΚΔ, 23).

χρήσομαι αὐτῷ, τίσομαι δὲ αὐτὸν ἅ με
ἠδίκησεν.

³⁰ ὥσπερ γεώργιον ἀνὴρ ἄφρων, καὶ ὥσπερ
ἀμπελὼν ἄνθρωπος ἐνδεὴς φρενῶν·

³¹ ἐὰν ἀφῆς αὐτόν, χερσωθήσεται καὶ
χορτομανήσει ὅλος καὶ γίνεται
ἐκκληιμμένος, οἱ δὲ φραγμοὶ τῶν λίθων
αὐτοῦ κατασκάπτονται.

³² ὕστερον ἐγὼ μετενόησα, ἐπέβλεψα τοῦ
ἐκλέξασθαι παιδείαν,

³³ ὀλίγον νυστάζω, ὀλίγον δὲ καθυπνώ,
ὀλίγον δὲ ἐναγκαλίζομαι χερσὶ στήθη·

³⁴ ἐὰν δὲ τοῦτο ποιῆς, ἥξει προπορευομένη
ἡ πενία σου καὶ ἡ ἐνδειά σου ὥσπερ ἀγαθὸς
δρομεύς. ^[15] Ὡς τῇ βδέλλῃ τρεῖς θυγατέρες
ἦσαν ἀγαπήσει ἀγαπώμεναι, καὶ αἱ τρεῖς
αὗται οὐκ ἐνεπίμπλασαν αὐτήν, καὶ ἡ
τετάρτη οὐκ ἠρκέσθη εἰπεῖν· ἱκανόν. ^[16] ἄδης
καὶ ἔρως γυναικὸς καὶ γῆ οὐκ ἐμπιπλαμένη
ὑδατος καὶ ὑδωρ καὶ πῦρ οὐ μὴ εἴπωσιν·
ἀρκεῖ. ^[17] Ὁφθαλμὸν καταγελῶντα πατρὸς
καὶ ἀτιμάζοντα γῆρας μητρός, ἐκκόψαισαν
αὐτὸν κόρακες ἐκ τῶν φαράγγων καὶ
καταφάγοισαν αὐτὸν νεοσσοὶ ἀετῶν.
^[18] τρία δέ ἐστι ἀδύνατά μοι νοῆσαι, καὶ τὸ
τέταρτον οὐκ ἐπιγινώσκω· ^[19] ἵχνη ἀετοῦ
πετομένου καὶ ὁδοὺς ὄφeos ἐπὶ πέτρας καὶ
τρίβους νηὸς ποντοπορούσης καὶ ὁδοὺς
ἀνδρὸς ἐν νεότητι. ^[20] τοιαύτη ὁδὸς
γυναικὸς μοιχαλίδος, ἥ, ὅταν πράξῃ,

ἀπονιψαμένη, οὐδέν φησι πεπραχέναι
ἄτοπον. [21] διὰ τριῶν σείεται ἡ γῆ, τὸ δὲ
τέταρτον οὐ δύναται φέρειν· [22] ἐὰν οἰκέτης
βασιλεύσῃ καὶ ἄφρων πλησθῇ σιτίων [23] καὶ
οἰκέτις ἐὰν ἐκβάλῃ τὴν ἐαυτῆς κυρίαν καὶ
μισητὴ γυνὴ ἐὰν τύχῃ ἀνδρὸς ἀγαθοῦ.
[24] τέσσαρα δὲ ἐλάχιστα ἐπὶ τῆς γῆς, ταῦτα
δὲ ἐστὶ σοφώτερα τῶν σοφῶν· [25] οἱ
μύρμηκες, οἷς μὴ ἔστιν ἰσχύς καὶ
ἐτοιμάζονται θέρους τὴν τροφήν· [26] καὶ οἱ
χοιρογρύλλιοι, ἔθνος οὐκ ἰσχυρόν, οἱ
ἐποίησαντο ἐν πέτραις τοὺς ἐαυτῶν οἴκους·
[27] ἀβασίλευτόν ἐστιν ἡ ἀκρίς καὶ στρατεύει
ἀφ' ἐνὸς κελεύσματος εὐτάκτως· [28] καὶ
καλαβώτης χερσὶν ἐρειδόμενος καὶ εὐάλωτος
ὢν κατοικεῖ ἐν ὀχυρώμασι βασιλέως.
[29] τρία δὲ ἐστὶν, ἃ εὐόδως πορεύεται, καὶ
τέταρτον, ὃ καλῶς διαβαίνει· [30] σκύμνος
λέοντος ἰσχυρότερος κτηνῶν, ὃς οὐκ
ἀποστρέφεται οὐδὲ καταπτήσσει κτῆνος,
[31] καὶ ἀλέκτωρ ἐμπεριπατῶν θηλείαις
εὐψυχος καὶ τράγος ἡγούμενος αἰπολίου καὶ
βασιλεὺς δημηγορῶν ἐν ἔθνει. [32] ἐὰν πρόῃ
σεαυτὸν ἐν εὐφροσύνῃ καὶ ἐκτείνῃς τὴν
χεῖρά σου μετὰ μάχης, ἀτιμασθήσῃ.
[33] ἄμελγε γάλα, καὶ ἔσται βούτυρον· ἐὰν δὲ
ἐκπιέζῃς μυκτῆρας, ἐξελεύσεται αἷμα· ἐὰν δὲ
ἐξέλκῃς λόγους, ἐξελεύσονται κρίσεις καὶ
μάχαι. [1] *Οἱ ἐμοὶ λόγοι εἰρηνται ὑπὸ Θεοῦ,
βασιλέως χρηματισμός, ὃν ἐπαίδευσεν ἡ

* 24:34 (Μασ. ΛΑ, 1).

μήτηρ αὐτοῦ. [2] τί, τέκνον, τηρήσεις; τί; ρήσεις Θεοῦ. πρωτογενές, σοὶ λέγω, υἱέ· τί τέκνον ἐμῆς κοιλίας; τί τέκνον ἐμῶν εὐχῶν; [3] μὴ δῶς γυναιξὶ σὸν πλοῦτον, καὶ τὸν σὸν νοῦν καὶ βίον εἰς ὑστεροβουλίαν. [4] μετὰ βουλῆς πάντα ποίει, μετὰ βουλῆς οἰνοπότει· οἱ δυνάσται θυμώδεις εἰσίν, οἶνον δὲ μὴ πινέτωσαν, [5] ἵνα μὴ πίνοντες ἐπιλάθωνται τῆς σοφίας καὶ ὀρθὰ κρῖναι οὐ μὴ δύνωνται τοὺς ἀσθενεῖς. [6] δίδοτε μέθην τοῖς ἐν λύπαις καὶ οἶνον πίνειν τοῖς ἐν ὀδύναις, [7] ἵνα ἐπιλάθωνται τῆς πενίας καὶ τῶν πόνων μὴ μνησθῶσιν ἔτι. [8] ἄνοιγε σὸν στόμα λόγῳ Θεοῦ, καὶ κρῖνε πάντας ὑγιῶς. [9] ἄνοιγε σὸν στόμα καὶ κρῖνε δικαίως, διάκρινε δὲ πένητα καὶ ἀσθενῆ.

25

¹ ΑΥΤΑΙ αἱ παιδεῖαι Σολομῶντος αἱ ἀδιάκριτοι, ἃς ἐξεγράψαντο οἱ φίλοι Ἐζεκίου τοῦ βασιλέως τῆς Ἰουδαίας.

² Δόξα Θεοῦ κρύπτει λόγον, δόξα δὲ βασιλέως τιμᾷ πράγματα.

³ οὐρανὸς ὑψηλός, γῆ δὲ βαθεῖα, καρδία δὲ βασιλέως ἀνεξέλεγκτος.

⁴ τύπτε ἀδόκιμον ἀργύριον, καὶ καθαρισθήσεται καθαρὸν ἅπαν·

⁵ κτεῖνε ἀσεβεῖς ἐκ προσώπου βασιλέως, καὶ κατορθώσει ἐν δικαιοσύνῃ ὁ θρόνος αὐτοῦ.

⁶ μὴ ἀλαζονεύου ἐνώπιον βασιλέως, μηδὲ ἐν τόποις δυναστῶν ὑφίστασο·

⁷ κρεῖσσον γάρ σοι τὸ ρηθῆναι· ἀνάβαινε πρὸς με ἢ ταπεινῶσαί σε ἐν προσώπῳ δυνάστου. ἃ εἶδον οἱ ὀφθαλμοί σου, λέγε.

⁸ μὴ πρόσπιπτε εἰς μάχην ταχέως, ἵνα μὴ μεταμεληθῇς ἐπ' ἐσχάτων. ἡνίκα ἂν σε ὀνειδίσῃ ὁ σὸς φίλος,

⁹ ἀναχώρει εἰς τὰ ὀπίσω μὴ καταφρόνει,

¹⁰ μὴ σε ὀνειδίσῃ μὲν ὁ φίλος, ἡ δὲ μάχη σου καὶ ἡ ἔχθρα οὐκ ἀπέσται, ἀλλὰ ἔσται σοι ἴση θανάτῳ. 10α χάρις καὶ φιλία ἐλευθεροῖ, ἃς τήρησον σεαυτῷ, ἵνα μὴ ἐπονείδιστος γένῃ, ἀλλὰ φύλαξον τὰς ὁδοὺς σου εὐσυναλλάκτως.

¹¹ μῆλον χρυσοῦν ἐν ὀρμίσκῳ σαρδίου, οὕτως εἶπεῖν λόγον.

¹² εἰς ἐνώτιον χρυσοῦν καὶ σάρδιον πολυτελὲς δέδεται, λόγος σοφὸς εἰς εὐήκοον οὖς.

¹³ ὥσπερ ἔξοδος χιόνος ἐν ἀμῆτῳ κατὰ καῦμα ὠφελεῖ, οὕτως ἄγγελος πιστὸς τοὺς ἀποστείλαντας αὐτόν· ψυχὰς γὰρ τῶν αὐτῷ χρωμένων ὠφελεῖ.

¹⁴ ὥσπερ ἄνεμοι καὶ νέφη καὶ ὕετοἰ ἐπιφανέστατα, οὕτως ὁ καυχώμενος ἐπὶ δόσει ψευδεῖ.

¹⁵ ἐν μακροθυμίᾳ εὐοδία βασιλεῦσι, γλῶσσα δὲ μαλακὴ συντρίβει ὅσα.

¹⁶ μέλι εὐρῶν φάγε τὸ ἱκανόν, μήποτε πλησθεὶς ἐξεμέσης.

¹⁷ σπάνιον εἷσαγε σὸν πόδα πρὸς σεαυτοῦ φίλον, μήποτε πλησθεὶς σου μισήσῃ σε.

¹⁸ ρόπαλον καὶ μάχαιρα καὶ τόξενμα
ἀκιδωτόν, οὕτως καὶ ἀνὴρ ὁ καταμαρτυρῶν
τοῦ φίλου αὐτοῦ μαρτυρίαν ψευδῇ.

¹⁹ ὁδὸς κακοῦ καὶ πούς παρανόμου ὀλεῖται
ἐν ἡμέρᾳ κακῇ.

²⁰ ὥσπερ ὄξος ἔλκει ἀσύμφορον, οὕτως
προσπεσὸν πάθος ἐν σώματι καρδίαν λυπεῖ.
^{20α} ὥσπερ σῆς ἐν ἱματίῳ καὶ σκώληξ ξύλω,
οὕτως λύπη ἀνδρὸς βλάπτει καρδίαν.

²¹ ἐὰν πεινᾷ ὁ ἐχθρὸς σου, ψώμιζε αὐτόν,
ἐὰν διψᾷ, πότιζε αὐτόν·

²² τοῦτο γὰρ ποιῶν ἄνθρακας πυρὸς
σωρεύσεις ἐπὶ τὴν κεφαλὴν αὐτοῦ, ὁ δὲ
Κύριος ἀνταποδώσει σοι ἀγαθὰ.

²³ ἄνεμος Βορέας ἐξεγείρει νέφη, πρόσωπον
δὲ ἀναιδὲς γλῶσσαν ἐρεθίζει.

²⁴ κρεῖσσον οἰκεῖν ἐπὶ γωνίας δώματος ἢ
μετὰ γυναικὸς λοιδόρου ἐν οἰκίᾳ κοινῇ.

²⁵ ὥσπερ ὕδωρ ψυχρὸν ψυχῇ διψώσῃ
προσηνές, οὕτως ἀγγελία ἀγαθὴ ἐκ γῆς
μακρόθεν.

²⁶ ὥσπερ εἴ τις πηγὴ φράσσοι καὶ ὕδατος
ἔξοδον λυμαίνοιτο, οὕτως ἄκοσμον δίκαιον
πεπτωκέναι ἐνώπιον ἀσεβοῦς.

²⁷ ἐσθίειν μέλι πολὺ οὐ καλόν, τιμᾷ δὲ χρὴ
λόγους ἐνδόξους.

²⁸ ὥσπερ πόλις τὰ τεῖχει καταβεβλημένη
καὶ ἀτείχιστος, οὕτως ἀνὴρ ὃς οὐ μετὰ
βουλῆς τι πράσσει.

26

¹ ΩΣΠΕΡ δρόσος ἐν ἀμήτῳ καὶ ὥσπερ ὑετὸς

ἐν θέρει, οὕτως οὐκ ἔστιν ἄφρονι τιμή.

² ὥσπερ ὄρνεια πέταται καὶ στρουθοί, οὕτως ἄρὰ ματαία οὐκ ἐπελεύσεται οὐδενί.

³ ὥσπερ μᾶστιξ ἵππῳ καὶ κέντρον ὄνῳ, οὕτως ράβδος ἔθνει παρανόμῳ.

⁴ μὴ ἀποκρίνου ἄφρονι πρὸς τὴν ἐκείνου ἀφροσύνην, ἵνα μὴ ὅμοιος γένη αὐτῷ·

⁵ ἀλλὰ ἀποκρίνου ἄφρονι κατὰ τὴν ἀφροσύνην αὐτοῦ, ἵνα μὴ φαίνεται σοφός παρ' αὐτῷ.

⁶ ἐκ τῶν ὁδῶν ἐαυτοῦ ὄνειδος ποιεῖται ὁ ἀποστείλας δι' ἀγγέλου ἄφρονος λόγον.

⁷ ἀφελοῦ πορείαν σκελῶν καὶ παρανομίαν ἐκ στόματος ἀφρόνων.

⁸ ὃς ἀποδεσμεύει λίθον ἐν σφενδόνη, ὅμοιός ἐστι τῷ διδόντι ἄφρονι δόξαν.

⁹ ἄκανθαι φύονται ἐν χειρὶ μεθύσου, δουλεία δὲ ἐν χειρὶ τῶν ἀφρόνων.

¹⁰ πολλὰ χειμάζεται πᾶσα σὰρξ ἀφρόνων· συντριβεται γὰρ ἡ ἔκστασις αὐτῶν.

¹¹ ὥσπερ κύων ὅταν ἐπέλθῃ ἐπὶ τὸν ἐαυτοῦ ἔμετον καὶ μισητὸς γένηται, οὕτως ἄφρων τῇ ἐαυτοῦ κακίᾳ ἀναστρέψας ἐπὶ τὴν ἐαυτοῦ ἀμαρτίαν. 11α ἔστιν αἰσχύνῃ ἐπάγουσα ἀμαρτίαν, καὶ ἔστιν αἰσχύνῃ δόξα καὶ χάρις.

¹² εἶδον ἄνδρα δόξαντα παρ' αὐτῷ σοφὸν εἶναι, ἐλπίδα μέντοι ἔσχε μᾶλλον ἄφρων αὐτοῦ.

¹³ λέγει ὁ κνηρὸς ἀποστελλόμενος εἰς ὁδόν· λέων ἐν ταῖς ὁδοῖς, ἐν δὲ ταῖς πλατείαις φονευταί.

¹⁴ ὥσπερ θύρα στρέφεται ἐπὶ τοῦ
στρόφιγγος, οὕτως ὀκνηρὸς ἐπὶ τῆς κλίνης
αὐτοῦ.

¹⁵ κρύψας ὀκνηρὸς τὴν χεῖρα ἐν τῷ κόλπῳ
αὐτοῦ, οὐ δύνησεται ἐπενεγκεῖν ἐπὶ στόμα.

¹⁶ σοφώτερος ἐαυτῷ ὀκνηρὸς φαίνεται τοῦ
ἐν πλησμονῇ ἀποκομίζοντος ἀγγελίαν.

¹⁷ ὥσπερ ὁ κρατῶν κέρκου κυνός, οὕτως ὁ
προεστὼς ἀλλοτρίας κρίσεως.

¹⁸ ὥσπερ οἱ ἰώμενοι προβάλλουσι λόγους
εἰς ἀνθρώπους, ὁ δὲ ἀπαντήσας τῷ λόγῳ
πρῶτος ὑποσκελισθήσεται,

¹⁹ οὕτως πάντες οἱ ἐνεδρεύοντες τοὺς
ἐαυτῶν φίλους, ὅταν δὲ ὀραθῶσι, λέγουσι ὅτι
παίζων ἔπραξα.

²⁰ ἐν πολλοῖς ξύλοις θάλλει πῦρ, ὅπου δὲ
οὐκ ἔστι δίθυμος, ἡσυχάζει μάχη.

²¹ ἐσχάρα ἄνθραξι καὶ ξύλῳ πυρί, ἀνὴρ δὲ
λοιδορὸς εἰς ταραχὴν μάχης.

²² λόγοι κερκώπων μαλακοί, οὔτοι δὲ
τύπτουσιν εἰς ταμιεῖα σπλάγχνων.

²³ ἀργύριον διδόμενον μετὰ δόλου, ὥσπερ
ὄστρακον ἡγητέον. χεῖλη λεῖα καρδίαν
καλύπτει λυπηράν.

²⁴ χεῖλεσι πάντα ἐπινεύει ἀποκλαιόμενος
ἐχθρός, ἐν δὲ τῇ καρδίᾳ τεκταίνεται δόλους.

²⁵ ἐάν σου δέηται ὁ ἐχθρὸς μεγάλη τῇ φωνῇ,
μὴ πεισθῆς, ἐπτὰ γάρ εἰσι πονηρίαι ἐν τῇ
ψυχῇ αὐτοῦ.

²⁶ ὁ κρύπτων ἔχθραν συνίστησι δόλον,
ἐκκαλύπτει δὲ τὰς ἐαυτοῦ ἀμαρτίας
εὐγνωστος ἐν συνεδρίοις.

27 ὁ ὀρύσσων βόθρον τῷ πλησίον
ἐμπεσεῖται εἰς αὐτόν, ὁ δὲ κυλίων λίθον ἐφ'
ἐαυτὸν κυλίει.

28 γλῶσσα ψευδῆς μισεῖ ἀλήθειαν, στόμα δὲ
ἄστεγον ποιεῖ ἀκαταστασίας.

27

1 ΜΗ καυχῶ τὰ εἰς αὔριον, οὐ γὰρ
γινώσκεις τί τέξεται ἡ ἐπιούσα.

2 ἐγκωμιαζέτω σε ὁ πέλας καὶ μὴ τὸ σὸν
στόμα, ἀλλότριος καὶ μὴ τὰ σὰ χεῖλη.

3 βαρὺ λίθος καὶ δυσβάστακτον ἄμμος,
ὀργὴ δὲ ἄφρονος βαρυτέρα ἀμφοτέρων.

4 ἀνελεήμων θυμὸς καὶ ὀξεῖα ὀργή, ἀλλ'
οὐδένα ὑφίσταται ζῆλος.

5 κρείσσους ἔλεγχοι ἀποκεκαλυμμένοι
κρυπτομένης φιλίας.

6 ἀξιοπιστόστερά εἰσι τραύματα φίλου ἢ
ἐκούσια φιλήματα ἐχθροῦ.

7 ψυχὴ ἐν πλησμονῇ οὔσα κηρίοις ἐμπαίζει,
ψυχῇ δὲ ἐνδεεῖ καὶ τὰ πικρὰ γλυκέα φαίνεται.

8 ὥσπερ ὅταν ὄρνεον καταπετασθῇ ἐκ τῆς
ιδίας νοσσιᾶς, οὕτως ἄνθρωπος δουλοῦται
ὅταν ἀποξενωθῇ ἐκ τῶν ιδίων τόπων.

9 μύροις καὶ οἴνοις καὶ θυμιάμασι τέρπεται
καρδία, καταρρήγνυται δὲ ὑπὸ συμπτωμάτων
ψυχή.

10 φίλον σὸν ἢ φίλον πατρῶον μὴ
ἐγκαταλίπης, εἰς δὲ τὸν οἶκον τοῦ ἀδελφοῦ
σου μὴ εἰσέλθης ἀτυχῶν· κρείσσων φίλος
ἐγγὺς ἢ ἀδελφὸς μακρὰν οἰκῶν.

11 σοφὸς γίνου, υἱέ, ἵνα σου εὐφραίνηται ἡ καρδία, καὶ ἀπόστρεψον ἀπὸ σοῦ ἐπονειδίστους λόγους.

12 πανοῦργος κακῶν ἐπερχομένων ἀπεκρύβη, ἄφρονες δὲ ἐπελθόντες ζημίαν τίσουσιν.

13 ἀφελοῦ τὸ ἱμάτιον αὐτοῦ, παρῆλθε γὰρ ὕβριστής, ὅστις τὰ ἀλλότρια λυμαίνεται.

14 ὃς ἂν εὐλογῇ φίλον τὸ πρωΐ μεγάλη τῇ φωνῇ, καταρωμένου οὐδὲν διαφέρειν δόξει.

15 σταγόνες ἐκβάλλουσιν ἄνθρωπον ἐν ἡμέρᾳ χειμερινῇ ἐκ τοῦ οἴκου αὐτοῦ, ὡσαύτως καὶ γυνὴ λοίδορος ἐκ τοῦ ἰδίου οἴκου.

16 Βορέας σκληρὸς ἄνεμος, ὀνόματι δὲ ἐπιδέξιος καλεῖται.

17 σίδηρος σίδηρον ὀξύνει, ἀνὴρ δὲ παροξύνει πρόσωπον ἐταίρου.

18 ὃς φυτεύει συκῇν φάγεται τοὺς καρποὺς αὐτῆς, ὃς δὲ φυλάσσει τὸν ἑαυτοῦ κύριον, τιμηθήσεται.

19 ὥσπερ οὐκ ὅμοια πρόσωπα προσώποις, οὕτως οὐδὲ αἱ διάνοιαι τῶν ἀνθρώπων.

20 ἄδης καὶ ἀπώλεια οὐκ ἐμπίμπλονται, ὡσαύτως καὶ οἱ ὀφθαλμοὶ τῶν ἀνθρώπων ἄπληστοι. 20α βδέλυγμα Κυρίῳ στηρίζων ὀφθαλμόν, καὶ οἱ ἀπαίδευτοι ἀκρατεῖς γλώσση.

21 δοκίμιον ἀργυρῷ καὶ χρυσῷ πύρωσις, ἀνὴρ δὲ δοκιμάζεται διὰ στόματος ἐγκωμιαζόντων αὐτόν. 21α καρδία ἀνόμου ἐκζητεῖ κακά, καρδία δὲ εὐθῆς ἐκζητεῖ

γνώσιν.

²² ἂν μαστιγοῖς ἄφρονα ἐν μέσῳ
συνεδρίου ἀτιμάζων, οὐ μὴ περιέλης τὴν
ἀφροσύνην αὐτοῦ.

²³ γνωστῶς ἐπιγνώσῃ ψυχὰς ποιμνίου σου
καὶ ἐπιστήσεις καρδίαν σου σαῖς ἀγέλαις·

²⁴ ὅτι οὐκ εἰς τὸν αἰῶνα ἀνδρὶ κράτος καὶ
ἰσχύς, οὐδὲ παραδίδωσιν ἐκ γενεᾶς εἰς
γενεάν.

²⁵ ἐπιμελοῦ τῶν ἐν τῷ πεδίῳ χλωρῶν καὶ
κερεῖς πόαν, καὶ συναγε χόρτον ὀρεινόν,

²⁶ ἵνα ἔχῃς πρόβατα εἰς ἱματισμόν· τίμα
πεδίον, ἵνα ᾧσί σοι ἄρνες.

²⁷ υἱέ, παρ' ἐμοῦ ἔχεις ρήσεις ἰσχυρὰς εἰς
τὴν ζωὴν σου καὶ εἰς τὴν ζωὴν σῶν
θεραπόντων.

28

¹ ΦΕΥΓΕΙ ἀσεβὴς μηδενὸς διώκοντος,
δίκαιος δὲ ὥσπερ λέων πέποιθε.

² δι' ἁμαρτίας ἀσεβῶν κρίσεις ἐγείρονται,
ἀνὴρ δὲ πανοῦργος κατασβέσει αὐτάς.

³ ἀνδρεῖος ἐν ἀσεβείαις συκοφαντεῖ
πτωχοῦς, ὥσπερ ὑετὸς λάβρος καὶ ἀνωφελής,

⁴ οὕτως οἱ ἐγκαταλείποντες τὸν νόμον
ἐγκωμιάζουν ἀσέβειαν, οἱ δὲ ἀγαπῶντες τὸν
νόμον περιβάλλουσιν ἑαυτοῖς τεῖχος.

⁵ ἄνδρες κακοὶ οὐ νοήσουσι κρίμα, οἱ δὲ
ζητοῦντες τὸν Κύριον συνήσουσιν ἐν παντί.

⁶ κρείσσων πτωχὸς πορευόμενος ἐν
ἀληθείᾳ, πλουσίῳ ψευδοῦς.

⁷ φυλάσσει νόμον υἱὸς συνετός, ὃς δὲ ποιμαίνει ἄσωτίαν ἀτιμάζει πατέρα.

⁸ ὁ πληθύνων τὸν πλοῦτον αὐτοῦ μετὰ τόκων καὶ πλεονασμῶν, τῷ ἐλεῶντι πτωχοὺς συνάγει αὐτόν.

⁹ ὁ ἐκκλίνων τὸ οὖς αὐτοῦ μὴ εἰσακοῦσαι νόμου, καὶ αὐτὸς τὴν προσευχὴν αὐτοῦ ἐβδέλυκται.

¹⁰ ὃς πλανᾷ εὐθεῖς ἐν ὁδῷ κακῇ, εἰς διαφθορὰν αὐτὸς ἐμπεσεῖται· οἱ δὲ ἄνομοι διελεύσονται ἀγαθὰ, καὶ οὐκ εἰσελεύσονται εἰς αὐτά.

¹¹ σοφὸς παρ' ἑαυτῷ ἀνὴρ πλούσιος, πένης δὲ νοήμων καταγνώσεται αὐτοῦ.

¹² διὰ βοήθειαν δικαίων πολλὴν γίνεται δόξα, ἐν δὲ τόποις ἀσεβῶν ἀλίσκονται ἄνθρωποι.

¹³ ὁ ἐπικαλύπτων ἀσέβειαν ἑαυτοῦ οὐκ εὐοδωθήσεται, ὁ δὲ ἐξηγούμενος ἐλέγχους ἀγαπηθήσεται.

¹⁴ μακάριος ἀνὴρ, ὃς καταπτήσσει πάντα δι' εὐλάβειαν, ὁ δὲ σκληρὸς τὴν καρδίαν ἐμπεσεῖται κακοῖς.

¹⁵ λέων πεινῶν καὶ λύκος διψῶν, ὃς τυραννεῖ, πτωχὸς ὢν, ἔθνους πενιχροῦ.

¹⁶ βασιλεὺς ἐνδεὴς προσόδων μέγας συκοφάντης, ὁ δὲ μισῶν ἀδικίαν μακρὸν χρόνον ζήσεται.

¹⁷ ἄνδρα τὸν ἐν αἰτίᾳ φόνου ὁ ἐγγυώμενος, φυγὰς ἔσται καὶ οὐκ ἐν ἀσφαλείᾳ. 17α παίδευε υἱὸν καὶ ἀγαπήσει σε, καὶ δώσει

κόσμον τῇ σῇ ψυχῇ· οὐ μὴ ὑπακούσει ἔθνει
παρανόμῳ.

¹⁸ ὁ πορευόμενος δικαίως βεβοήθηται, ὁ δὲ
σκολιαῖς ὁδοῖς πορευόμενος ἐμπλακήσεται.

¹⁹ ὁ ἐργαζόμενος τὴν ἑαυτοῦ γῆν
πλησθήσεται ἄρτων, ὁ δὲ διώκων σχολὴν
πλησθήσεται πενίας.

²⁰ ἀνὴρ ἀξιοπίστος πολλὰ εὐλογηθήσεται, ὁ
δὲ κακὸς οὐκ ἀτιμώρητος ἔσται.

²¹ ὃς οὐκ αἰσχύνεται πρόσωπα δικαίων, οὐκ
ἀγαθός· ὁ τοιοῦτος ψωμοῦ ἄρτου
ἀποδώσεται ἄνδρα.

²² σπεύδει πλουτεῖν ἀνὴρ βάσκανος, καὶ
οὐκ οἶδεν ὅτι ἐλεήμων κρατήσῃ αὐτοῦ.

²³ ὁ ἐλέγχων ἀνθρώπου ὁδοὺς χάριτας ἔξει
μᾶλλον τοῦ γλωσσοχαριτοῦντος.

²⁴ ὃς ἀποβάλλεται πατέρα ἢ μητέρα, καὶ
δοκεῖ μὴ ἀμαρτάνειν, οὗτος κοινωνός ἐστιν
ἀνδρὸς ἀσεβοῦς.

²⁵ ἄπιστος ἀνὴρ κρίνει εἰκῇ, ὃς δὲ πέποιθεν
ἐπὶ Κύριον ἐν ἐπιμελείᾳ ἔσται.

²⁶ ὃς πέποιθε θρασεῖα καρδίᾳ, ὁ τοιοῦτος
ἄφρων· ὃς δὲ πορεύεται σοφίᾳ σωθήσεται.

²⁷ ὃς δίδωσι πτωχοῖς, οὐκ ἐνδεηθήσεται, ὃς
δὲ ἀποστρέφει τὸν ὀφθαλμὸν αὐτοῦ, ἐν πολλῇ
ἀπορίᾳ ἔσται.

²⁸ ἐν τόποις ἀσεβῶν στένουσι δίκαιοι, ἐν δὲ
τῇ ἐκείνων ἀπωλείᾳ πληθυνθήσονται δίκαιοι.

29

¹ ΚΡΕΙΣΣΩΝ ἀνὴρ ἐλέγχων ἀνδρὸς
σκληροτραχήλου, ἐξαπίνης γὰρ φλεγομένου

αὐτοῦ οὐκ ἔστιν ἴασις.

² ἐγκωμιαζομένων δικαίων
εὐφρανθήσονται λαοί, ἀρχόντων δὲ ἀσεβῶν
στένουσιν ἄνδρες.

³ ἄνδρὸς φιλοῦντος σοφίαν εὐφραίνεται
πατὴρ αὐτοῦ, ὃς δὲ ποιμαίνει πόρνas, ἀπολεῖ
πλοῦτον.

⁴ βασιλεὺς δίκαιος ἀνίστησι χώραν, ἀνὴρ
δὲ παράνομος κατασκάπτει.

⁵ ὃς παρασκευάζεται ἐπὶ πρόσωπον τοῦ
ἑαυτοῦ φίλους δίκτυον, περιβάλλει αὐτὸ τοῖς
ἑαυτοῦ ποσίν.

⁶ ἁμαρτάνοντι ἀνδρὶ μεγάλη παγίς, δίκαιος
δὲ ἐν χαρᾷ καὶ ἐν εὐφροσύνῃ ἔσται.

⁷ ἐπίσταται δίκαιος κρίνειν πενιχροῖς, ὁ δὲ
ἀσεβὴς οὐ νοεῖ γινῶσιν, καὶ πτωχῷ οὐχ
ὑπάρχει νοῦς ἐπιγνώμων.

⁸ ἄνδρες ἄνομοι ἐξέκαυσαν πόλιν, σοφοὶ δὲ
ἐπέστρεψαν ὁργήν.

⁹ ἀνὴρ σοφὸς κρινεῖ ἔθνη, ἀνὴρ δὲ φαῦλος
ὀργιζόμενος καταγελάται καὶ οὐ
καταπτήσσει.

¹⁰ ἄνδρες αἱμάτων μέτοχοι μισοῦσιν ὅσιον,
οἱ δὲ εὐθεῖς ἐκζητήσουσι ψυχὴν αὐτοῦ.

¹¹ ὅλον τὸν θυμὸν αὐτοῦ ἐκφέρει ἄφρων,
σοφὸς δὲ ταμιεύεται κατὰ μέρος.

¹² βασιλέως ὑπακούοντος λόγον ἄδικον,
πάντες οἱ ὑπ' αὐτὸν παράνομοι.

¹³ δανειστοῦ καὶ χρεωφειλέτου ἀλλήλοις
συνελθόντων, ἐπισκοπὴν ἀμφοτέρων
ποιεῖται ὁ Κύριος.

¹⁴ βασιλέως ἐν ἀληθείᾳ κρίνοντος πτωχοῦς,

ὁ θρόνος αὐτοῦ εἰς μαρτύριον
κατασταθήσεται.

¹⁵ πληγαὶ καὶ ἔλεγχοι διδόασιν σοφίαν, παῖς
δὲ πλανώμενος αἰσχύνην γονεῖς αὐτοῦ.

¹⁶ πολλῶν ὄντων ἀσεβῶν πολλὰ γίνονται
ἁμαρτίαι, οἱ δὲ δίκαιοι ἐκείνων πιπτόντων
κατάφοβοι γίνονται.

¹⁷ παίδευε υἱόν σου, καὶ ἀναπαύσει σε, καὶ
δώσει κόσμον τῇ ψυχῇ σου.

¹⁸ οὐ μὴ ὑπάρξῃ ἐξηγητῆς ἔθνη παρανόμῳ,
ὁ δὲ φυλάσσων τὸν νόμον μακαριστός.

¹⁹ λόγοις οὐ παιδευθήσεται οἰκέτης
σκληρός· ἐὰν γὰρ καὶ νοήσῃ, ἀλλ' οὐχ
ὑπακούσεται.

²⁰ ἐὰν ἴδῃς ἄνδρα ταχὺν ἐν λόγοις, γίνωσκε
ὅτι ἐλπίδα ἔχει μᾶλλον ὁ ἄφρων αὐτοῦ.

²¹ ὃς κατασπαταλᾷ ἐκ παιδός, οἰκέτης
ἔσται, ἔσχατον δὲ ὀδυνηθήσεται ἐφ' ἑαυτῷ.

²² ἀνὴρ θυμώδης ὀρύσσει νεῖκος, ἀνὴρ δὲ
ὀργίλος ἐξώρυξεν ἁμαρτίαν.

²³ ὕβρις ἄνδρα ταπεινοῦ, τοὺς δὲ
ταπεινόφρονας ἐρείδει δόξη Κύριος.

²⁴ ὃς μερίζεται κλέπτη, μισεῖ τὴν ἑαυτοῦ
ψυχὴν· ἐὰν δὲ ὅρκου προτεθέντος
ἀκούσαντες μὴ ἀναγγείλωσι,

²⁵ φοβηθέντες καὶ αἰσχυνθέντες ἄνθρωποις
ὑπεσκελίσθησαν· ὁ δὲ πεποιθὼς ἐπὶ Κυρίῳ
εὐφρανθήσεται. ἀσέβεια ἀνδρὶ δίδωσι
σφάλμα, ὃς δὲ πέποιθεν ἐπὶ τῷ δεσπότῃ,
σωθήσεται.

²⁶ πολλοὶ θεραπεύουσι πρόσωπα
ἡγουμένων, παρὰ δὲ Κυρίου γίνεται τὸ

δίκαιον ἀνδρί.

²⁷ βδέλυγμα δικαίοις ἀνὴρ ἄδικος,
βδέλυγμα δὲ ἀνόμῳ κατευθύνουσα ὁδός.

[10] *Γυναῖκα ἀνδρείαν τίς εὐρήσει;
τιμιώτερα δὲ ἐστὶ λίθων πολυτελῶν ἢ
τοιαύτη. [11] θάρσει ἐπ' αὐτῇ ἡ καρδία τοῦ
ἀνδρὸς αὐτῆς, ἡ τοιαύτη καλῶν σκύλων οὐκ
ἀπορήσει. [12] ἐνεργεῖ γὰρ τῷ ἀνδρὶ ἀγαθὰ
πάντα τὸν βίον. [13] μηρυομένη ἔρια καὶ
λίνον ἐποίησεν εὐχρηστον ταῖς χερσὶν αὐτῆς.
[14] ἐγένετο ὥσει ναῦς ἐμπορευομένη
μακρόθεν, συνάγει δὲ αὐτῆς τὸν πλοῦτον.*
[15] καὶ ἀνίσταται ἐκ νυκτῶν καὶ ἔδωκε
βρώματα τῷ οἴκῳ καὶ ἔργα ταῖς θεραπαίαις.
[16] θεωρήσασα γεώργιον ἐπρίατο, ἀπὸ δὲ
καρπῶν χειρῶν αὐτῆς κατεφύτευσε κτῆμα.
[17] ἀναζωσαμένη ἰσχυρῶς τὴν ὀσφὺν αὐτῆς
ἤρεισε τοὺς βραχίονας αὐτῆς εἰς ἔργον.
[18] ἐγεύσατο ὅτι καλόν ἐστὶ τὸ ἐργάζεσθαι,
καὶ οὐκ ἀποσβέννυται ὁ λύχνος αὐτῆς ὅλην
τὴν νύκτα. [19] τοὺς πῆχεις αὐτῆς ἐκτείνει
ἐπὶ τὰ συμφέροντα, τὰς δὲ χεῖρας αὐτῆς
ἐρείδει εἰς ἄτρακτον. [20] χεῖρας δὲ αὐτῆς
διήνοιξε πένητι, καρπὸν δὲ ἐξέτεινε πτωχῷ.
[21] οὐ φροντίζει τῶν ἐν οἴκῳ ὁ ἀνὴρ αὐτῆς,
ὅταν που χρονίζῃ· πάντες γὰρ οἱ παρ' αὐτῆς
ἐνδεδυμένοι εἰσὶ. [22] δισσὰς χλαίνας
ἐποίησε τῷ ἀνδρὶ αὐτῆς, ἐκ δὲ βύσσου καὶ
πορφύρας ἐαυτῇ ἐνδύματα. [23] περίβλεπτος
δὲ γίνεται ὁ ἀνὴρ αὐτῆς ἐν πύλαις, ἥνικα ἂν

* 29:27 (Μασσ. ΛΑ, 10).

καθίστη ἐν συνεδρίῳ μετὰ τῶν γερόντων
κατοίκων τῆς γῆς. ^[24] σινδόνας ἐποίησε καὶ
ἔπέδοτο τοῖς Φοίνιξι, περιζώματα δὲ τοῖς
Χαναναίοις. ^[25] ἰσχὺν καὶ εὐπρέπειαν
ἐνεδύσατο καὶ εὐφράνθη ἐν ἡμέραις
ἐσχάταις. ^[26] στόμα αὐτῆς διήνοιξε
προσεχόντως καὶ ἐννόμως, καὶ τάξιν
ἔστειλατο τῇ γλώσσει αὐτῆς. ^[27] στεγναὶ
διατριβαὶ οἴκων αὐτῆς, σῖτα δὲ ὀκνηρὰ οὐκ
ἔφαγε.

²⁸ τὸ στόμα δὲ ἀνοίγει σοφῶς καὶ
νομοθέσμως, ἡ δὲ ἐλεημοσύνη αὐτῆς
ἀνέστησε τὰ τέκνα αὐτῆς καὶ ἐπλούτησαν,
καὶ ὁ ἀνὴρ αὐτῆς ἤνεσεν αὐτήν.

²⁹ Πολλὰ θυγατέρες ἐκτήσαντο πλοῦτον,
πολλὰ ἐποίησαν δύναμιν, σὺ δὲ ὑπέρκεισαι
καὶ ὑπερῆρας πάσας.

³⁰ ψευδεῖς ἀρέσκειαι καὶ μάταιον κάλλος
γυναικός· γυνὴ γὰρ συνετὴ εὐλογεῖται, φόβον
δὲ Κυρίου αὕτη αἰνεῖτω.

³¹ δότε αὐτῇ ἀπὸ καρπῶν χειλέων αὐτῆς,
καὶ αἰνεῖσθω ἐν πύλαις ὁ ἀνὴρ αὐτῆς.

Η Παλαιά Διαθήκη κατά τη μετάφραση των εβδομήκοντα (Ο') | SEPTUAGINTA The Old Testament in Ancient Greek, Septuagint translation

Public Domain

© Orthodox Media Network

Language: Ελληνικά (Greek, Ancient)

Dialect: Koine

ORTHODOX MEDIA NETWORK-ΟΡΘΟΔΟΞΟ ΔΙΚΤΥΟ ΕΝΗΜΕΡΩΣΗΣ

A Voice from the Heart of Mount Athos to the World

Orthodox Media Network (<https://vivlos.link/DEqNY>) was founded on Mount Athos – the only monastic republic in the world – with main mission to promote the Holy Scriptures and preserve the spiritual and cultural heritage of Orthodox monasticism, using mainly the internet. Since 2010, its founder and General Secretary, Apostolos Vavylis, has become the first person internationally to record the entire Bible in both the original ancient Greek text and its modern Greek translation. This work – unprecedented in Orthodox tradition – has reached and inspired millions:

* Over 15 million people (estimated) have listened to at least one chapter of the recorded Bible.

* Hundreds of independent accounts across nearly every digital platform, share these recordings in countless forms.

We have never claimed copyright or demanded takedowns of these reproductions — because our goal is not profit, but the free and faithful dissemination of the Word of God and the blessing it brings to the world. We welcome anyone that would like to publicly share our work with the only condition to publish the present text as a minimum respect to our mission.

* Our vision:

To place a Bible in every Greek-speaking home, wherever it may be on earth.

There are an estimated 17 million Greeks living in nearly 100 countries.

* If you wish to support or partner with us, please contact:

* vivlos.net@gmail.com

The Old Testament (Septuaginta)

[https://youtube.com/playlist?](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

[list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

[https://youtube.com/playlist?](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

[list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

We are a voice of Orthodoxy, a witness of the Word, and a blessing to the Nations.

2026-02-12

PDF generated using Haiola and XeLaTeX on 13 Feb 2026 from source files dated 12 Feb 2026

ca02bfb2-f119-5bc3-ba15-888748b9800a